

Vol 34
Nru 180
April - Ġunju 2013

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena

€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2013

comalt@ofm.org.mt
www.ofm.org.mt

Qoxra Quddiem:

Akri, Knisja ta' San Ġwann

Werrej



6



17



22

27



6 Storja tal-Franġiskani fl-Art Imqaddsa:
It-Telfa ta' Akri fl-1291

17 Ġesù jibdel l-Ilma fl-Inbid
fit-Tiegħ ta' Kana

22 Il-Wegħda ta' Patt Ġdid (Ġer 21, 21-34)

27 Il-Qawwa u l-Glorja tal-Fidi
fl-Ittra lil-Lhud, Kapitlu II (It-Tieni Parti)

34 Il-Lhud fl-Evangjelju
skont San Luqa u fl-Atti tal-Appostli (2)

40 It-Teżori tal-Qabar ta' Kristu
Esposti f'Versailles



34



TAMA GĦAL PAĊI

DEJJIEMA FL-ART

IMQADDSA

Xi ftit tax-xhur ilu smajt diskors imqanqal li l-President tal-Istati Uniti tal-Amerika, Barak Obama, għamel quddiem udjenza kbira ta' studenti Israeljani meta żar l-Art Imqaddsa f'Marzu. Kif kien mistenni d-diskors ta' Obama kien iċċentrat fuq is-sostenn li l-Istati Uniti jagħtu lil Israel fi kwestjonijiet ta' sigurtà. F'dan ma kien hemm xejn ġdid fid-diskors tal-President. Wara kollox, kulhadd jaf li Obama gie Israel biex jakkwista l-fiducja tal-pubbliku Israeljan, li fil-maġġoranza tiegħu jqis li Obama hu aktar imxaqleb lejn il-kawża Palestinjana milli lejn is-sigurtà ta' Israel.

F'ċertu mument, iżda, kien interessanti li wiehed isegwi d-diskors tal-President, li ma kienx biss kliem vojjt. Hu tkellem fit-tul dwar tliet valuri fundamentali li s-soċjetà Israeljana trid thares biex tikkonvinċi lid-dinja li hi fortizza ta' demokrazija fil-Lvant Nofsani. Obama tkellem partikolarment dwar is-sigurtà, il-prosperità u l-paċi.

Jiena laqtuni l-kelmiet li l-President qal lill-istudenti Israeljani rigward il-viżjoni tiegħu ta' paċi, partikolarment il-paċi bejn l-Israeljani u l-Palestinjani. Il-viżjoni hi realistika. Minn naħa waħda l-President kien deċiż li jinsisti li l-Istat ta' Israel qiegħed hemm biex jibqa, u li kull sforz biex tinqered l-eżistenza tiegħu mhux biss hu kontro-produċenti għall-kawża tal-paċi imma hu wkoll ċaħda tal-verità storika. Fl-istess hin Obama għamilha ċara li l-viżjoni

...editorjal

*Tama għal Paċi
Dejjiema fl-Art
Imqaddsa*



ta' paċi u sigurtà tkun illużjoni jekk l-Israeljani ma jaċċettawx il-pjan ta' soluzzjoni ta' żewġ stati, li fih il-Palestinjani jkollhom id-dritt ta' Stat kontinwu u bi fruntieri ċari. Fil-prattika dan ifisser li Israel jrid jiċhad għaż-żamma tal-art kollha li okkupa fil-Gwerra tal-1967. Ostaklu kbir biex din il-ħolma ssir realtà hu n-numru kbir ta' insedjamenti li Israel bena fuq art Palestinjana matul dawn l-aħħar 60 sena, li wħud minnhom issa kibru u saru bliet kbar, partikolarment madwar Ġerusalem.

Barra minn dawn il-kummenti ta' natura politika dwar il-paċi, wiehed irid jinnota li

hemm elementi estremi fis-soċjetà kemm Israeljana kif ukoll Palestinjana li jfixklu l-kisba ta' paċi dejjiema. Obama tkellem dwar l-aspirazzjonijiet leġittimi tal-Israeljani u l-Palestinjani, li jixtiequ jgħixu ħajja deċenti u żgura, li jsibu xogħol, li jkollhom aċċess għas-servizzi soċjali, edukazzjoni, servizzi ta' sanità, u li jibnu futur aħjar. Hu tkellem dwar ix-xewqat tat-tfal Israeljani u Palestinjani. Dawn huma aspirazzjonijiet komuni li jmorru 'l hemm minn diskors politiku jew negozjati. Wera kif il-paċi tinbena jekk tibda mill-bażi, u mhux mill-isforzi mhux dejjem sincieri ta' min hu fil-poter politiku.

Jekk hu veru li l-paċi bejn Israeljani u Palestinjani ma tistax tinkiseb b'mossi unilaterali u prekontizzjonijiet, hu veru wkoll li ma tista' qatt tinkiseb bl-insistenza fuq status quo ta' ingustizzja li tnissel mibegħda u vjolenza. Fil-fatt qatt ma jista' jkun hemm paċi mingħajr ġustizzja. L-Israeljani u l-Palestinjani jafu dan mit-tbatijiet u l-esperjenzi storiċi li għaddew minnhom, imma fl-istess hin hemm elementi fiż-żewġ popli li ma jridux jammettu li huma qed ikomplu dawn is-sitwazzjonijiet ta' ingustizzja u li b'hekk mhux qed jikkontribwixxu biex il-ħolma tal-paċi ssir realtà.

Għad hemm hafna xi jsir lejn it-triq ta' soluzzjoni finali għall-problema Israeljana-Palestinjana. Sfortunatament ftit affarijiet irnexxielhom jitwettqu, u l-hin donnu qed joqrob lejn it-tmiem. Wiehed jieħu l-impresjoni li Israel baqa' pajjiż stabbli mil-lat soċjali, politiku u demokratiku, u li jiddefendi l-valuri tad-dinja ħielsa. Wiehed jieħu wkoll l-impresjoni li s-soċjetà Palestinjana wkoll qed tara prosperità, partikolarment fi bliet bħal Betlehem u Ramallah, fejn hemm gvern moderat li hu ċertament differenti mill-gvern ta' Hamas f'Gaża.

Imma din hi biss biċċa mill-istampa. Hemm feriti profondi fis-soċjetà Israeljana u f'dik Palestinjana. Hemm sitwazzjonijiet ta' ingustizzja u diffikultà ekonomika. Bosta drabi l-veri problemi tan-nies ma jiġux irrappurtati mill-media, li tippreferi tibqa' tinsisti dwar it-theddida tal-vjolenza u l-ħtieġa li wiehed jinvesti fis-sigurtà quddiem sitwazzjoni taħraq fil-pajjiżi ta' madwar, bħal Libanu u s-Sirja. L-impresjoni li wiehed jieħu fis-soċjetà Israeljana hu li wiehed irid dejjem ikun attent għax il-periklu jista' jasal minn kullimkien. Din il-mentalità li joħolqu l-politiċi u l-militari ma tghinx biex tinħoloq kultura ta' paċi.

Biex inkunu onesti, din is-sitwazzjoni mhijiex

preżenti biss ġewwa Israel, imma fid-dinja in ġenerali. Hi sitwazzjoni maħluqa minn mentalità politika li tipprietka l-paċi bħala riżultat ta' sigurtà. Imma l-paċi vera hi riżultat ta' vulnerabilità u fiduċja reċiproka. Din it-tip ta' paċi tista' twassal biex dak li potenzjalment hu għadu jista' eventwalment jsir ħabib jekk wiehed jipprova jehilsu minn sitwazzjoni ta' ingustizzja. Il-prezz li jrid jithallas għal din il-paċi dejjiema hu dak li jridu jsiru konċessjonijiet li jiswew saġrificċji. Jikkonsisti filli wiehed jehles mill-biża' bla raġuni u jinkoraġġixxi l-moviment hieles ta' popli u ideat, li ma jibzax jammetti li hemm diviżjonijiet profondi fiż-żewġ naħat tal-ħajt li jifred dawn il-popli, u li l-paċi tinkiseb fuq aċċettazzjoni realistika tad-differenzi reċiproċi.

Din mhix biċċa xogħol faċli. Obama għarafha tajjeb fid-diskors li għamel. Sfortunatament il-politiċi ma jifhmux diskors ta' dan it-tip. Huma biss in-nies komuni li jifhmuh, għax huma għandhom aspirazzjonijiet komuni li għandhom gheruq fil-valuri umani. Il-politiċi ma jistgħux jifhmu dan id-diskors. Huma biss in-nies komuni li jistgħu jgibu paċi vera u dejjiema fl-Art Imqaddsa.



**STORJA
TAL-FRANĠISKANI
FL-ART IMQADDSA:
IT-TELFA TA' AKRI
FL-1291**

Noel Muscat ofm

Il-belt ta' Akri, jew San Jean d'Acre, fuq il-kosta tat-tramuntana tal-Palestina, bejn il-Golf ta' Haifa u Rosh Hanikra (il-fruntiera bejn Israel u l-Libanu, maghrufa wkoll bhala s-“Sellum ta' Tir”), kienet il-fortizza Kruċjata l-aktar importanti fl-Art Imqaddsa fil-perjodu ta' wara l-waqgħa ta' Ġerusalemm (1187-1291). Matul dan il-perjodu kien f'din il-belt u port fortizza

li baqa' jeżisti r-Renju Latin ta' Ġerusalemm, li kien biss prezenti f'xi fortizzi fuq il-kosta tal-Feniċja (Tripli, Sidon, Tir) u tal-Palestina (Akri, Atlit jew il-Castrum Peregrinorum, Ċesarija Marittima, Tel Arsuf jew Apollonia, Ġaffa).

Il-preżenza Kristjana fl-Art Imqaddsa matul is-seklu 13 kienet naqset sew minhabba t-telfa tar-Renju Latin ta' Ġerusalemm. Rajna kif, għal perjodu qasir, waqt il-waqfien mill-ġlied bejn l-Imperatur Federiku II u s-Sultan al-Malik al-Kamil (1229-1239) l-Insara reġgħu daħlu Ġerusalemm, u tkellimna anke dwar il-preżenza stabbli tal-Frangiskani fil-Belt il-Qaddisa. Imma wara l-massakru li għamlu l-Kwareżmjani fl-1244 din il-preżenza spicċat.

Il-kumpliment tas-seklu 13 kien wieħed ta' sforzi biex il-Kruċjati jerġgħu jirbħu l-Art Imqaddsa, l-aktar bl-isforzi ta' San Ludoviku IX, Re ta' Franza, li fl-1265 reġa' iffortifika l-belt ta' Ċesarija, imma dawn kienu falliment wieħed wara l-ieħor. Sadanittant il-Kruċjati baqgħu biss jiddefendu xi bliet fuq il-kosta, li diġà semmejna, u l-aktar waħda importanti fosthom kienet Akri. F'din il-belt kien hemm preżenza ta' Ordnijiet mendikanti, fosthom il-Frangiskani u d-Dumnikani, u komunità ta' Sorijiet Klarissi. L-istraġi tat-18 ta' Mejju 1291, meta s-Sultan al-Ashraf Khalil qered il-belt fortizza, messet ukoll mill-qrib il-preżenza Frangiskana f'din il-belt, fejn sa mill-1217, mill-wasla ta' Fra Elija, il-Frangiskani kienu dejjem prezenti u fejn San

Frangisk innifsu kien rifes l-Art Imqaddsa fl-1219. Imma biex nifhemu eżattament x'gara jeħtieġ li qabel naraw kif kienet tidher il-belt ta' Akri fi żmien il-Kruċjati u x'wassal għall-waqgħa tagħha.

Il-belt ta' Akri fi żmien il-Kruċjati

Akri jew Akko hi waħda mill-aktar portijiet importanti tal-Art Imqaddsa minhabba l-pożizzjoni ġeografika tagħha u minhabba l-istorja twila u epika tagħha. Hi port li ra prosperità kbira imma wkoll bosta gwerer. Tinsab strateġikament lokalizzata qrib il-Libanu u l-gżira ta' Ċipru u għandha pjanura fertili fuq in-naħa ta' ġewwa.



*Akri, Port tal-Pisani,
fejn wasal San Frangisk*

Akri tissemma għall-ewwel darba fid-dokumenti Egizzjani tal-11 u t-12-il Dinastija (2000 QK). Tissemma wkoll fl-iskrizzjonijiet ta' Tutmosis III, Seti I, Ramses II u fl-Ittri ta' Tel el Amarna. Fil-Ktieb tal-Imħallfin jingħad li Akri kienet tat-tribù ta' Aser u tissejjaħ Akko (Mh 1,33). Minn żmien ir-rebħa tal-Art Imwiegħda sa żmien il-Makkabej, Akri ma tissemmiex aktar fil-Bibbja. Nafu li Tolomew II rebah il-belt u għamilha belt Ellenistika billi taha l-isem ta' Ptolemais jew Tolemajde, kif tissejjaħ f'1Mak 5,15 u fit-Testment il-Ġdid. Bir-rebħa Rumana ta' Pompei fis-sena 63 QK, Akri saret parti mill-Provincja Rumana tas-Sirja u isimha nbidel f'*Colonia Claudii Caesaris*.

San Pawl għadda minn Akri flimkien ma' Luqa fi tmiem it-tielet vjaġġ missjunarju tiegħu. Atti 21,7 jgħidu: *Komplejna l-vjaġġ bil-baħar u minn Tir wasalna Ptolemais; sellimna lill-ahwa u għaddejna ġurnata magħhom.*

Matul l-Ewwel Rewwixta tal-Lhud, Vespasjanu għażel Akri bhala l-kwartier generali tiegħu. Bejn is-sekli 2 u 3 WK kien hemm komunità Kristjana importanti f'Akri, u fis-sena 190 nafu li Akri kienet sede episkopali. Bil-miġja tal-Gharab fis-sena 638, il-port ingħata l-isem antik tiegħu u kien magħruf bhala Akka.

Akri sabet l-akbar mument ta' glorja tagħha matul il-perjodu tal-Kruċjati meta kienet magħrufa bhala San

Jean d'Acre (San Ġwann ta' Akri). Meta l-Kruċjati rebħu Ġerusalemm fl-1099, huma kellhom bżonn ta' port b'difiżi qawwjin fuq il-kosta tal-Mediterran biex hekk setgħu jikkontrollaw in-navigazzjoni lejn l-Ewropa u jgħibu minn hemm il-pellegrini u l-merkanzija. Imma huma ppreferew li l-ewwel jirbħu l-port ta' Ġaffa, li kien eqreb lejn Ġerusalemm. Wara assedju ta' 20 ġurnata, il-Kruċjati, fis-26 ta' Mejju 1104, immexxija mir-Re Baldovino I, rebħu lil Akri u għamluha l-port tagħhom fuq il-kosta tal-Mediterran. Minn dak iż-żmien Akri saret iċ-ċentru ta' kummerċ bejn l-Ewropa u l-Asja, u s-simbolu tal-qawwa tar-Renju Kruċjat ta' Ġerusalemm fl-Art Imqaddsa. B'hekk Akri saret

Akri, dehra tas-swar



il-port principali, flimkien ma' Ġaffa fin-nofsinhar, bi flotot ġejjin mill-Ewropa jġibu magħhom kavallieri, pellegrini u kull xorta ta' merkanzija, li mbagħad kienet tintbagħat lejn id-diversi fortizzi Kruċjati u lejn Ġerusalemm. Wiehed mill-aktar assedji twal li Akri sofriet kien dak tal-1191 meta l-kavallieri mill-Ewropa kollha, wara r-rebħa umiljanti tal-armata Kruċjata f'Qarne Hattin (4 ta' Lulju 1187), irnexxielhom jergħu jirbħu lil Akri fit-12

ta' Lulju u għamlu minnha l-aħħar fortizza Kruċjata fuq il-kosta tal-Palestina għal 100 sena oħra.


Kien fil-belt ta' Akri li San Franġisk ta' Assisi wasal fl-Art Imqaddsa f'Lulju 1219, matul il-Ħames Kruċjata, fi triqtu lejn Damietta fuq id-delta tan-Nil fl-Eġittu, fil-kumpanija tal-ahwa Fra Pietru Cattanio, Fra Illuminato minn Rieti, Fra Sabatino u Fra Leonardo. Kien f'din l-okkażjoni li San Franġisk iltaqa' mas-Sultan tal-Eġittu Melek el-Kamel.

Il-laqgħa bejn Franġisku u s-Sultan hi ddokumentata sewwa fl-għejun medjevali Franġiskani. F'Akri San Franġisk sab jilqgħu lil Fra Elija, li kien il-Ministru Provinċjal tas-Sirja, jew Provinċja ta' *Outremer*. Sal-lum il-post li fih San Franġisk sbarka fl-Art Imqaddsa għadu mmarkat fil-Port tal-Pisani qrib il-Knisja ta' San Ġwann Battista.

Il-port ta' Akri hu wkoll importanti għall-istorja tiegħu u għall-preżenza



Akri, Moskea ta' Al-Jazzar



tal-Kavallieri Ospedalieri ta' San Ġwann. Il-Kavallieri ta' San Ġwann ġew imwaqqfa matul is-seklu 11 f'Ġerusalemm minn grupp ta' merkanti minn Amalfi fl-Isptar ta' Santa Marija Latina fil-kwartier tal-Muristan quddiem il-Bażilika tal-Qabar ta' Kristu. Huma ddedikaw is-servizzi tagħhom għall-kura tal-pellegrini morda. Wara li l-Kruċjati rebħu Ġerusalemm, wieħed mill-Ospedalieri, il-Beatu Ġerardu, kabbar il-hidma tal-Ordni f'Ġerusalemm u fl-Ewropa u hu meqjus bħala l-fundatur tal-Ordni. Fil-15

ta' Frar 1113, il-Papa Paskal II ippubblika l-Bulla *Pie postulatio voluntatis* li biha waqqaf l-Ordni Sovran Militari u Ospedalier ta' San Ġwann ta' Ġerusalemm. Fl-1120 Raymond de Puy sar l-ewwel Gran Mastru tal-Ordni u biddel ir-Regola Benedittina li l-Ordni kien jipprofessa originarjament f'dik Agostinjana. Matul l-epoka Kruċjata l-Kavallieri Ospedalieri ta' Ġerusalemm saru aktar importanti u l-Kavallieri ddefendew it-toroq ta' komunikazzjoni ewlenija fl-Art Imqaddsa mill-kastelli

fortifikati tagħhom, bhalma kien Krak des Chevaliers (Qalat al Hosn) fis-Sirja. Meta Saladin rebah Ġerusalem f'Ottubru 1187 l-Ospedaliери kellhom jitolqu mill-Belt Imqaddsa. Fit-12 ta' Lulju 1191 ir-Re Richard the Lionheart tal-Ingilterra u r-Re Philippe II Augustus ta' Franza reġġu rebhu Akri waqt it-Tielet Kruċjata. Fl-1197 il-Kavallieri Ospedaliери ta' San Ġwann waqqfu ċ-ċentru tagħhom f'Akri. Komplex iżommu l-fortizza tagħhom ta' Krak sal-1271 u damu f'Akri sat-18 ta' Mejju 1291, meta l-belt waqgħet f'idejn l-armati Musulmani u l-Kavallieri kellhom jaħrabu lejn Ċipru. L-istorja tagħhom kompliet f'Rodi (1309-1522) u f'Malta (1530-1798). Għal din ir-raġuni l-isem uffiċjali tal-Ordni hu dak ta' Ordni Sovran Militari Ospedaliери ta' San Ġwann ta' Ġerusalem, Rodi u Malta. L-armati Kruċjati damu f'Akri sat-18 ta' Mejju 1291,

meta l-belt intrebhet mis-Sultan Melek al Ashraf Khalil li qatel il-popolazzjoni Kristjana u qered il-port tal-Kruċjati li kienu jużawh il-Pisani, Ġenovizi, Venezjani, u l-Ordni tal-Templari u l-Ospedaliери, li kellhom ħafna għied bejniethom. Fost il-martri ta' Akri kien hemm il-Patrijiet Franġiskani u l-monasteru kollu tal-Klarissi.

Akri damet imġarrfa sal-1749 meta reġġet inbniet bhala belt Orjentali u Musulmana minn Daher el-Omer u Ahmed al-Gazzar, magħruf bhala l-"Biċċier". Il-fortifikazzjonijiet tal-belt felhu għall-attakki tat-truppi Franciżi ta' Napuljun fl-1799, u dawn kellhom jirtiraw minn Akri umiljati.

Illum Akri hi belt kbira li ħarġet barra sew mill-port medjevali u fortifikat tal-Kruċjati. Għall-pellegrin u t-turista, il-belt qadima ta' Akri, magħluqa fil-ħitan u b'forma ta' promontorju mdawra bil-baħar, u bil-belt

ta' Haifa faċċata tagħha, hi ċ-ċentru ewlieni ta' attrazzjoni.

L-aktar post importanti li jżuru t-turisti hu l-Fortizza Kruċjata, jew Ċittadella. Din hi fortizza kbira li għiet skavata bil-mod il-mod minn sekli shah li fihom imtliet bir-ramel u r-radam li għattewha, kif għalhom bosta monumenti oħrajn Kruċjati f'Akri l-antika. Il-fortizza hi wkoll magħrufa bhala ċ-Ċittadella tal-Ospedaliери, minhabba li kienet iċ-ċentru tal-ħidma tal-Kavallieri ta' San Ġwann meta dawn kienu jinsabu fil-belt.

Il-fortizza hi binja estensiva li fiha swali kbar li kienu jservu għal ħafna skopijiet (swali kapitulari, refettorju, knisja), mibnija madwar bitha ċentrali. Il-ħitan huma ffortifikati b'mod qawwi u l-kumpless kellu torrijiet għad-difiża tiegħu. Matul il-ħakma Ottomana, Ahmed al-Jazzar iddecieda li jibni Ċittadella Musulmana

Akri, dehra tal-Port





fuq il-fdalijiet tal-fortizza Kruċjata, u hekk difen il-fdalijiet Kruċjati taht l-art. Al-Jazzar bena wkoll Moskea li ssemmiet għalih, kif ukoll Banjijiet Torok qrib iċ-Ċittadella. Il-Moskea ta' Al-Jazzar hi post impressjonanti ta' kult Musulman, u hi meqjusa t-tieni wara l-Moskea ta' Al Aqsa għall-kobor tagħha.

Il-fdalijiet Kruċjati tal-fortizza huma tassew attrazzjoni meraviljuża. L-aktar waħda famuża fost is-swali li nstabu hi dik magħrufa bħala l-Kripta ta' San Ġwann. Din hi sala

rettangolari fi stil Gotiku, li hi twila 30m u wiesgħa 15m, u għandha saqaf bil-ponta għamla ta' qluġ li hu 10m għoli, imwieżen minn kolonni enormi fiċ-ċentru. Il-fdalijiet ta' ċmiemen jissuġġerixxu li forsi s-sala setgħet kienet ir-refettorju tal-komunità tal-Kavallieri.

Hemm mina sigrieta taht l-art li kienet twasslek barra mill-fortizza f'każ ta' periklu. L-iskavi għadhom sejrin u swali godda dejjem johorġu għad-dawl. Fuq il-bitha tal-kumpless hemm il-habs li kienu jużaw it-Torok Ottomani kif ukoll l-Inglizi

fi żmien il-Mandat tagħhom fuq il-Palestina. Hafna esponenti tal-indipendenza Israeljana, li mbagħad saru nies politiċi ta' fama f'Israel, kienu sfaw prigionieri f'dan il-habs mill-Inglizi.

It-toroq Kruċjati huma karatteristika oħra f'Akri, u l-aktar f'xi partijiet tas-Suq Għarbi. It-toroq huma msaqqfin, bħal fil-każ ta' Ġerusalemm il-qadima, u partikularment fil-kwartier ta' Ġenova. Hwienet bla għadd jinsabu fuq iż-żewġ naħat tas-Suq, ibiġġu hut, hwawar, drappijiet, hwejjeġ, helu Għarbi,



Akri, Pjanta tal-Belt Fortizza

laħam, f'atmosfera ta' taħlit ta' irwejjah tipika ta' Suq Għarbi. Parti oħra tat-toroq Kruċjati tinsab fil-kwartier tat-Templari, fix-xaqliba tal-lbiċ tal-belt. F'din iż-żona nstabt il-Mina tat-Templari, li mill-belt kienet twassal direttament sal-baħar bħala mezz li minnu t-Templari setghu jaħarbu lejn il-flotot tagħhom f'każ ta' assedju.

Il-ħitan Kruċjati ta' Akri illum jinsabu midfuna taħt il-fortifikazzjonijiet mibnija fi żmien id-dominazzjoni Ottomana. Il-fortifikazzjonijiet isegwu l-kosta u jħarsu direttament

fuq il-baħar miftuħ fuq ix-xaqliba tan-nofsinhar tal-belt. F'din iż-żona, bejn il-fanal tal-port u l-port modern turistiku, hemm il-Knisja ta' San Ġwann. Din il-Knisja medjevali, li hi proprjetà tal-Frangiskani tal-Kustodja tal-Art Imqaddsa, tħares fuq il-baħar qrib il-Port tal-Pisani. L-iskavi li saru f'dawn l-aħħar deċenni kixfu l-parti medjevali tal-Knisja, li tinsab fil-Kripta taħt il-Knisja nnifisha. Din kienet x'aktarx il-Knisja ta' Sant'Andrija li kienet inbniet mill-Kavallieri Templari. Il-Knisja tissemma

mill-viżitaturi ta' Akri u tinsab ukoll murija f'diversi rappreżentazzjonijiet antiki ta' Akri. Il-Knisja attwali ta' San Ġwann inbniet fl-1737.

Qrib il-Port tal-Pisani u l-port modern hemm il-Khan el Omdan, li hu wieħed mill-aktar strutturi magħrufin ta' Akri l-antika. Dan il-Khan, li hu wieħed mid-diversi Khan (post ta' allogg għall-karovani u vjaġġaturi) ta' Akri, inbena qrib il-port u kien jintuża mill-merkanti u bħala post li fih tinħażen kull tip ta' merkanzija. Il-Khan inbena fl-1784-85 minn Ahmed



al-Jazzar, Gvernatur Tork ta' Akri. F'dak iż-żmien kien jasal imiss mal-port. Ghalkemm inbena minn al-Jazzar, issejjaħ Khan el Omdan, jiġifieri l-Khan tal-Kolonni. Il-bitha jew kjostru ċentrali hi mdawra minn 40 kolonna sabiħa li iŋgabu

mill-fdalijiet ta' Ċesarija u forsi wkoll mill-fortizza Kruċjata ta' Atlit. Il-kampnar tal-arloġġ tal-Khan hu wiehed mill-aktar strutturi magħrufin fi xbihat antiki ta' Akri.

Post ieħor importanti hu

l-Khan al-Shawarda, li llum hu pjazza miftuħa qrib il-marina. Il-post ifakkar il-ġrajja tal-martirju tas-Sorijiet Klarissi li kellhom monasteru kbir f'Akri fi żmien il-Kruċjati. Huma għażlu li jisfiguraw l-uċuħ tagħhom biex iħarsu

l-verginità tagħhom meta l-qawwiet Musulmani ta' al-Ashraf immassakraw il-popolazzjoni ta' Akri fit-18 ta' Mejju 1291. Ir-rakkont tal-martirju tagħhom gie ddokumentat mill-istoriku tal-Kustodja tal-Art Imqaddsa, Girolamo Golubovich.

Il-Knisja moderna Frangiskana, il-kunvent u l-iskola tat-Terra Santa jokkupaw iż-żona magħrufa bhala Khan el-Faranj, jew il-Khan tal-Franki, li originarjament kien jagħmel parti mill-kwartier Venezjan tal-belt Kruċjata ta' Akri. Il-knisja u kunvent tal-Frangiskani fi żmien il-Kruċjati ma kinux fejn jinsabu illum. Kienu jinsabu fix-xaqliba tax-xlokk tal-Montmusard qrib il-Bieb ta' Sant'Anton. It-tradizzjoni tgħid li dan il-kunvent twaqqaf minn San Frangisk innifsu meta għadda minn Akri fl-1219.

Il-waqgħa ta' Akri fl-1291

Il-kronisti tal-Medjuevu, li segwew dak li qal l-istoriu Frangiskan Luke Wadding, *Annales Minorum*, ad an. 1291, n. 1, tkellmu dwar l-istraġi tal-Insara li sehhet nhar it-18 ta' Mejju 1291, meta l-belt giet mirbuha minn Malik al-Ashraf. Fost il-martri ta' din l-istraġi jissem mew il-Patrijiet Minuri u partikolarment 74 sorijiet Klarissi tal-Monasteru ta' Akri, li kien jinsab fejn illum hemm il-

Khan al-Shawarda. Skont xi kronisti n-numru ta' patrijiet li nqatlu kien ta' 52, filwaqt li 8 minnhom irnexxielhom jaħrbu lejn Ċipru, fejn ħarbu wkoll il-Kavallieri Templari u Ospedalieri. Ir-rakkont l-aktar affidabbli dwar il-waqgħa ta' Akri tagħtihulna l-*Kronaka tal-24 Ministri Ġenerali tal-Ordni tal-Minuri*, miktuba mill-Frangiskan Arnald de Sarrant fl-1369-1374.

“Fis-sena tal-Mulej 1291, fl-14-il jum tal-*Kalendae* ta' Gunju (18 ta' Mejju), il-belt ta' Akri ntrebhet mis-Saraċeni. Huma qatlu jew qabdu f'dak il-post aktar minn 20 elf Kristjan irġiel u nisa, u dan sentejn wara l-waqgħa tal-belt ta' Tripli. F'Akri kien hemm monasteru kbir tas-Sorijiet ta' Santa Klara. L-Abbadessa semgħet li kienu dahlu s-Saraċeni fil-belt, u mhegga b'kuraġġ ta' raġel biex tiddefendi l-kastità, sejhet malajr lis-sorijiet kollha tagħha għall-kapitlu, u wara li qaltihom kliem li jhegġiġhom għas-salvazzjoni tagħhom, hegġithom biex jingħataw għall-martirju biex b'hekk ma jħallux li l-infidili jiddisprezzaw il-virtù tas-safa ta' hajjithom. U qaltihom: ‘Uliedi u ħuti, ejjew nistmerru din il-ħajja msejkna, u ejjew noħorgu niltaqgħu mal-għarus u l-Mulej tagħna Ġesù Kristu b'qalb safja u ġisem qawwi u shiħ, u b'din l-offerta tagħna nixtru l-ħajja ta' bla tmiem billi nxerrdu

demma. Issa dak li intom taraw lili nagħmel, aghmluh intom ukoll bhali.' Dik il-mara kuraġġuza qabdet sikkina u qatgħet barra imnehirha, u d-demmm beda jgelgel bl-abbundanza ma' wiċċha kollu. Is-sorijiet l-oħrajn ukoll għamlu kuraġġ għall-istess fidi u mħabba lejn il-kastità, u kollha sfiguraw wiċċhom u xerrdu demmhom biex iħarsu l-verginità, hekk li taw dehra li tkexkex lil kull min rahom. X'ngħidu aktar? Malli s-Saraċeni dahlu fil-monasteru, huma ħarġu x-xwabel tagħhom bil-għatx kif kienu għad-demmm tal-insara. Imma huma raw quddiemhom lil daww il-vergini qaddisa mhux b'wiċċ sabiħ u li jġibdek, imma b'dehra li tbezzgħek li biha offrew ruħhom lilhom. Għall-bidu huma baqgħu mibluġhin, imma mbagħad qatluhom b'kefrijja kbira bix-xwabel tagħhom. Il-patrijiet tal-kunvent tal-istess belt inqatlu bl-istess mod.”

Ir-rakkont ta' Johannes ta' Winterthur, li kiteb *Kronaka* fl-1348, jgħid li s-Saraċeni qatlu 70 elf Kristjan f'Akri, u li meta waslu fil-monasteru tal-Klarissi sabu lis-Sorijiet li kienu qed ikantaw innijiet u kantiċi lill-Mulej, għarkoppejhom jistennew it-tmiem. Hekk kif kienu jkantaw is-*Salve Regina*, huma laqgħu l-kuruna tal-martirju.

Dawn ir-rakkonti, kif ukoll il-*Kronika ta' Glassberger*


(*Analecta Franciscana* II, 106), jitekllmu b'certu dettall dwar il-martirju tal-Klarissi, imma ma jsemmu xejn jew appena jačcennaw għal dak li seta' ġara lill-Patrijiet Minuri ta' Akri. Golubovich, iżda, jsemmi kodiċi tas-Sacro Convento ta' Assisi (cod. membr. n. 341, foll. 137, *Liber memorialis diversarum hystoriarum* – 1335), miktub minn Patri Frangiskan li kien kontemporanju għall-fatti kif sehew: "Kien hemm erbatax-il Patri Minuri tal-Ordni ta' San Frangisk: il-Gwardjan flimkien ma' patrijiet oħrajn kienu telqu mill-belt (ta' Akri) qabel il-massakru, u baħħru lejn Ċipru flimkien ma' bosta kjeriċi, reliġjużi u lajċi oħrajn, għax kienu jibzġhu li minhabba d-dgħufija tagħhom jinqabdu mis-Saraċeni u jirċievu l-martirju; u billi kienu jibzġhu li dawn jitolbuhom jiċhdu l-fidi fis-sagrificju ta' Kristu, u hekk jirċievu l-piena u t-turmenti, huma ppreferew pjuttost jaħrbu f'post ieħor, kif is-Salvatur kien qal lid-dixxipli meta kienu għadhom dgħajfin, u hekk ikunu jstgħu jkomplu jqimu u jičcelebraw il-kult lil Kristu Re f'art fejn kienet issaltan il-paċi. Dawn l-erbatax-il patri, mela, baqgħu qawwijin fil-fidi, u kienu shaħ fl-istqarrija u l-fidi tal-isem ta' Kristu, u ddecidew li jibqgħu fil-knisja u l-kunvent tagħhom. B'hekk ġew martirizzati mis-Saraċeni, u

hekk ġew mehudin fil-glorja ta' Kristu u magħdudin mal-qaddisin martri."

Id-Dumnikan Ricoldo di Monte Croce, li fi żmien il-waqgħa ta' Tripli (1289) u ta' Akri (1291) kien jinsab f'Baghdad, ħallielna ħames ittri li fihom suppliki u li fihom jilmonta bil-biki mirrovina tar-Renju Kristjan tas-Sirja (jew Renju Latin ta' Ġerusalemm). F'dawn l-ittri nsibu riferiment għall-martirju ta' xi Patrijiet Minuri li, fl-aħħar mument, sabu kenn fil-kunvent tad-Dumnikani li kien jagħti fuq il-baħar, u hemm mietu flimkien magħhom għall-fidi fi Kristu. F'ittra li kiteb lill-Patrijarka ta' Ġerusalemm Nicola, li kien Dumnikan, Ricoldo jgħid li, meta s-suldati Musulmani ġew lura mill-istragi ta' Akri hu mar ifttx ha jara jekk isibx fost il-prigunieri skjavi l-Patrijiet Dumikani, imma kulma ra kienu t-tonok imqattgħin u mmarkati bidemm flimkien mal-brevjarji tagħhom. Isemmi wkoll li ra l-fdalijiet tat-tonok tal-Patrijiet Frangiskani li mietu magħhom.

F'dan il-perjodu storiku tal-qedra definittiva tar-Renju Kruċjat kienu bosta l-Frangiskani li mietu martri, għalkemm ma għandniex ċertezza dwar numri u ismijiet. Il-*Chronica Monasterii Lemovicensis* issemmi l-martirju ta' erba' Patrijiet Minuri fil-25 ta' Lulju 1266 meta s-Sultan

Bibars hakem taht idejh il-kastell ta' Safed fil-Galilja tat-tramuntana. Jisemmew fost il-martri fra Giacomo de Puy, li kien Kustodju tal-Patrijiet Minuri fis-Sirja, u fra Geremia minn Lecce. Madwar l-1288 kien miet martri fra Philippe ta' Le Puy fil-port ta' Ashdod fil-Palestina. Fl-istess sena kien miet martri fra Francesco da Spoleto fil-belt ta' Damietta fl-Eġittu. Nafu li nqerdu l-knejjes u l-kunventi tal-Frangiskani f'Beirut (1291), Saida jew Sidon (1291), fejn il-preżenza Frangiskana tmur lura għall-1253, u Tir (1291), fejn il-kunvent tal-Frangiskani jmur lura għall-1255. Il-preżenza Frangiskana fil-Libanu, li għadha teżisti sal-lum, kienet qawwiya f'dawn iċ-ċentri (u fi Tripli fit-tramuntana, fejn il-Frangiskani kellhom kunvent sa mill-1253, li waqgħet fl-1289, fejn il-*Kronaka ta' Lanercost* tgħidilna li mietu l-Frangiskani u s-Sorijiet Klarissi). Hafna mill-patrijiet ħarbu lejn Ċipru jistennew żminijiet aħjar. Fil-belt ta' Nicosia l-Frangiskani kellhom kunvent fl-1254. Din it-telfa tal-Kruċjati kellha twassal biex il-Frangiskani jerġgħu jidhlu fl-Art Imqaddsa fil-bidu tas-seklu 14, din id-darba biex jibqgħu b'mod stabbli bħala xandara tal-paċi ta' Kristu, bil-preżenza tagħhom fuq l-Għolja ta' Sijon fiċ-Ċenaklu.



ĠESÙ JIBDEL L-ILMA F'INBID FIT-TIEĠ TA' KANA

Fr Charles Buttigieg

“Dan li għamel Ġesù f’Kana tal-Galilija kien l-ewwel wiehed fost is-sinjali tiegħu. Bih wera l-glorja tiegħu u d-dixxipli tiegħu emmnu fih.”

(Ġw 2:11)

L-episodju tat-tieg ta' Kana nsibuh irrakkontat biss fl-evangelju ta' San Ġwann (2:1-12), fejn l-evangelista jtkellem minn l-ewwel sinjal li għamel Ġesù.

Il-Post

Ir-raħal ta' Kana fil-Galilija li nsibu fil-Bibbja, huwa aktarx dak li illum huwa magħruf bhala 'Kefr Kenna', raħal tassew sabih li jżuruh diversi pellegrini u li jinsab madwar sitt kilometri 'il bogħod minn Nazaret fejn kien jgħix Ġesù mal-familja tiegħu. Aktarx ukoll li r-rabta ta' Ġesù ma' dan ir-raħal tkomplet tikber meta proprju Natanjel wieħed mill-apostli, kif isejjahlu San Ġwann (ara 1:45-49 jew Bartilmew kif insibu f'Mt 10:3), kien minn dan ir-raħal. Żgur li n-nies ta' Kana kienu jhobbuh lil Ġesù għax stiednu lilu u lill-Madonna ukoll għal dan it-tieg.

Il-Jum

San Ġwann fl-original Grieg tiegħu jikteb li din il-festa saret 'fit-tielet jum'. It-'tielet jum' li jħabbar il-jum tal-qawmien tal-Mulej, il-jum li għab is-salvazzjoni tal-bnedmin. Aktarx ukoll li 'dan it-tielet jum' fil-lingwaġġ semitiku jista' jirrifera ukoll għall-gurnata tat-Tlieta, (anke fil-Malti għat-tielet jum tal-gimgha ngħidu: 'It-Tlieta'). Dan żgur ikompli jsahħaħ ruħu meta niftakru li l-preparazzjonijiet għat-tieg, fejn il-festi kienu jdumu jiem shaħ, kienu jibdedw il-Ħadd dritt wara il-jum qaddis u tal-mistrieħ tas-Sibt, fejn minbarra

l-preparazzjoni tal-ikel, kienet tiġi vverifikata l-lista finali tal-mistednin qabel it-tieg għall-aħħar konferma tagħhom. It-Tnejn kienu jkomplu l-aħħar preparazzjonijiet u t-Tlieta l-jum tat-tieg. Kitbiet Ġudajċi bħal 'Ketubot' jurina biċ-ċar li t-tieg tal-vergħni kellu jiġi ċċelebrat fit-tielet jum.

L-Għerusija

L-għerusija (bl-Ebrajk: *qiddushin* jew *erusin*, bħal 'għerusija' fil-Malti) kienet torbot lill-għarrajjes daqs ir-rabta taż-żwieġ. L-għerusija kienet biex ngħidu hekk, il-kuntratt bil-kitba taż-żwieġ bejn il-ġenituri għal uliedhom u għalhekk l-għarusa kienet tkun diġà meqjusa bhala l-mara tal-għarus. Iz-żwieġ proprju (bl-ebrajk: *nissu'in*) bhala ċerimonja festiva u solenni, kienu jiċċelebrawh madwar sena wara, meta l-għarus kien iħejji l-post, id-dar, fejn seta' joqgħod hu u martu. Ġeneralment l-għarusa kien ikollha bejn 13 u 15-il sena u l-għarus bejn 18 u 25 sena. Din kienet biex ngħidu hekk l-ikbar festa fil-ħajja ta' kull individwu Lhudi, il-festa ta' meta żżewġu. Infatti l-anglu Gabrijel deher lill-Madonna sabiex iħabbriha li kellha ssir Omm Alla, meta Marija kienet għarusa diġà lil San Ġużepp u għalhekk meqjusa diġà bhala l-mara tiegħu (ara Lq 1:26-38).

It-Tieg

Meta kien jasal il-jum iffissat għat-tieg, l-għarus liebes l-ilbies sabih tat-tieg u bil-kuruna fuq rasu kien johroġ u akkumpanjat

minn hbiebu kien imur fid-dar fejn kienet toqgħod l-għarusa tiegħu, jiġifieri għand il-ġenituri tagħha biex jehodha lura miegħu b'mod solenni lejn id-dar ġdida li huwa hejja. L-għarusa kien ikollha ilbies tassew sabiħ, u mzejna b'ħafna gojjelli u b'kuruna fuq rasha ukoll. Lejn id-dar tagħhom il-miżżewġin kienu jimxu taħt il-baldakkin, bħala simbolu tal-barka ta' Alla fuqhom, għaliex permezz ta' din ir-rabta huma kienu jitbierku tassew. Il-korteo tal-miżżewġin kien ikun akkompanjat b'atmosfera festiva, ta' kant u ta' ferħ. Il-festa kienet issir fejn kien se joqgħod l-għarus u kienet iddum diversi jiem.

Element qawwi fil-festa kien l-inbid, simbolu ta' ferħ u ta' festa, l-inbid: "li jferraħ qalb il-bniedem" (ara Salm 104:5). Fil-kultura Biblika ma tistax timmaġina festa mingħajr inbid. L-inbid hu assoċjat ukoll mat-tiġdid tal-patt ta' Alla mal-poplu tiegħu kif naraw f'Amos 9:13-14; Hoos 2:24; Goel 4:18 u Ger 31:5. Dan is-simboliżmu tal-inbid insibuh ukoll fil-profeta Isaija 54:4-8 u 62:4-5, fis-simboliżmu tat-tieg messjaniku. L-inbid għat-tieg kien ikun wiehed speċjali, kien magħruf infatti bħala 'l-inbid tat-tieg' u kien ikun maħzun għal din l-okkażjoni speċjali, minn ħafna żmien qabel.

Il-ġarar tal-ħaġar li jissemmew fl-episodju kienu jintużaw għall-purifikazzjoni tal-Lhud qabel l-ikel, sabiex jaħslu idejhom. Waqt it-tieg kien ikun hemm bżonn ta' ħafna ilma għaliex kien ikun hemm ħafna nies u għalhekk il-ġarar kienu kbar ħafna u kienu jesgħu madwar 120 litru jew madwar 25 gallun kull wiehed.

Il-Persunaġġi

Festa tat-tieg tinvolvi ħafna nies, insibu l-protagonisti tal-festa li huma l-miżżewġin stess, il-familjari tagħhom, dawk li jorganizzaw il-festa u l-mistednin. Ma nafux l-ismijiet tal-koppja tat-tieg. Xi uhud isostnu għalkemm



mhux ta' min joqghod fuqhom li seta' kien it-tieg ta' Natanjel l-appostlu.

Ġesù u Marija jaçcettaw din l-istedina tal-ħbieb tagħhom. Fil-kultura Biblika li ma taçcettax invit għal din it-tip ta' festa huwa insult kontra l-miżżewġin u wkoll, fil-każ tat-tieg, kontra Alla ukoll għaliex huwa Alla li jgħaqqad lill-miżżewġin u jixhet il-barka tiegħu fuqhom, kif imfisser tajjeb bil-purçissjoni bil-baldakkin jindokra fuq il-miżżewġin. Din l-importanza tal-festa tat-tieg narawha b'mod partikulari fil-vanġeli sinottiçi fejn naraw diversi drabi s-Saltna ta' Alla mxebbha ma' festa tat-tieg.

Il-Madonna għandha rwol importanti f'dan l-episodju, infatti l-omm ta' Ġesù hi

msemmjia tliet darbiet hawnhekk. Hija l-Madonna li tinduna li naqas l-inbid tal-festa, l-inbid naqas għaliex forsi kien hemm hafna nies jew saru xi kalkoli żbaljati bħalma dejjem jista' jigr. Marija tintervjeni biex issalva l-unur tal-miżżewġin għaliex żgur kien se jkun ta' diżunur u misthija kbira għalihom, il-fatt li jispiçça l-inbid tat-tieg. Ma' Ġesù żgur kien hemm l-ewwel grupp tal-appostli: Pietru, Andrija, Ġwanni, Ġakbu, Filippu u Natanjel.

L-organizzatur tal-festa tat-tieg jissemma b'mod tajjeb fil-vers 8, u żgur li beda jinfixel xhin ra jonqos l-inbid. Kien hemm ukoll il-qaddejja, dawk li kellhom iservu u li kienu huma li mlew is-sitt ġarar bl-ilma minn xi bir fil-qrib.





L-Ewwel Sinjal li jhabbar l-Ikbar Sinjal

Ir-rwol tal-Madonna huwa wiehed ċentrali f'dan l-episodju għaliex tkun hi li tipprezentalna lil Kristu: "Aghmlu kull ma jghidilkom hu" (Ġw 2:5). Permezz ta' dan is-sinjal kif isejjahlu San Ġwann (fis-sinottiċi nsibu l-kelma 'miraklu'), Ġesù juri l-glorja li tilhaq il-qofol tagħha f'dik l-ikbar 'siegħa' tas-salib fejn ukoll jagħtina lil ommu bħala Ommna lkoll (ara Ġw 19:27). Marija hija dik l-Omm li tassew tinsab qrib Ġesù, li trid dejjem twassalna għal għandu.

Ġesù bħala mistieden f'dan it-tieg ukoll jurina l-barka tiegħu fuq il-vokazzjoni taż-żwieġ u l-importanza tal-familja nisranija. Is-sitt ġarar li mtlew bl-ilma jfakkruna fis-sitt ijiem tal-ħolqien tad-dinja fejn Alla jistrieħ fis-seba' jum (in-numru perfett). Permezz ta'

dan is-sinjal Ġesù irid jurina ħolqien ġdid, mhux iktar il-liġi mnaqqxa fuq il-ġebel imma dik miktuba fil-qalb ta' kull bniedem. Dan is-sinjal tal-ilma mibdul f'inbid iħabbar dak li jseħħ fl-Ewkaristija fejn il-ħobż u l-inbid jinbidlu fil-ġisem u d-demm ta' Kristu. Dan l-ewwel sinjal fit-'tiolet jum' iħabbar fuq kollox l-ikbar sinjal, dak tal-qawmien mill-mewt ta' Sidna Ġesù Kristu fit-'tiolet jum'.

Biblijografija

BARRET, C.K., *The Gospel according to St. John*, London 1970.


BROWN, R.E., *The Gospel according to John*, I, AB 29, New York 1966.

BUZZETTI, C., *Il vangelo di Giovanni*, Roma 1984.

CARDELLINO, L., "Leggere Giovanni", in *Bibbia e Oriente* 38 (1996) 129-201.

SCHNEIDER, J., *Das Evangelium nach Johannes*, Berlin 1976.

ZANCHETTIN, L. (ed.) *John. Meditations on the gospel according to St. John*, Bandra 2000.



Mons. Lawrenz Sciberras

L-ittra lil-Lhud twaqqaf rabta qawwija bejn is-saċerdozju u l-alleanza. Fit-Testment il-Qadim kollu din ir-rabta ma tidher imkien. Bejn is-saċerdozju ta' Kristu u l-Patt il-Ġdid ir-rabta hija qawwija ħafna! U sabiex l-awtur jipprepara għal din il-verità, l-awtur jikkwota l-oraklu shiħ

ta' Ġeremija (31,31-34). Din hija l-itwal ċitazzjoni mit-Testmet il-Qadim li qiegħda fit-Testment il-Ġdid

“Ara, wasal iż-żmien, jgħid il-Mulej, li jiena nagħmel patt ġdid mad-dar ta' Izrael u mad-dar ta' Ġuda. Dan ma jkunx bħall-patt li jien ghamilt ma' missirijietom, meta qbadthom minn idhom biex nohroġhom mill-art tal-Egittu: ladarba huma ma baqgħux iżommu mal-patt tiegħi, jiena wkoll tlaqthom, jgħid il-Mulej.

“Dan hu l-patt li jien għad nagħmel mad-dar ta' Izrael wara dawk il-jiem, jgħid il-Mulej: Nqiegħed il-ligijiet tiegħi f'moħħhom, u f'qalbhom niktibhom. U jiena nkun Alla tagħhom, u huma jkunu l-poplu tiegħi. Ma jgħallmux aktar wiehed lil siehbu u wiehed lil huh billi jgħidlu: 'Aghraf lill-Mulej', għax ilkoll għad jagħrfuni miż-żgħir nett sal-kbir nett fosthom. Jiena nħenn għalihom fil-ħażen tagħhom, u fi dnubiethom ma niftakarx iżjed”. (Lhud 8,8-12).

Il-patt il-ġdid

Fit-Testment il-Qadim hemm diversi okkażjonijiet li fihom hemm xi wegħda. Però dawn il-wegħdiet ikunu marbutin ukoll ma' wegħdiet materjali: eżempju ghotja ta' qamħ, bhejjem, inbid, żejt eċċ. F'dan l-oraklu tal-Patt il-Ġdid, l-unika haġa li tinteressana hija r-relazzjoni intima ma' Alla. (Ġer 31,31-34). Din hija tassew wegħda sublumi, inizjattiva li telqet minn Alla, mela gratwita, u mingħajr ma jistenna xejn lura:

“Jien nagħmel patt ġdid ma' dar Izrael u dar Ġuda” (Ġer 31,31). U għaliex din l-inizjattiva ta' Alla. L-oraklu ifisser dan kollu. Il-Lhud ma baqgħux ikunu fidili għall-Patt li għamlu ma' Alla f'riglejn is-Sinaj (Ez 24). Mela kien hemm **bżonn ta' wiehed ġdid** u forsi li aktar jorbot.

Matul żmien l-Eżodu, Alla heles il-poplu mill-iskjavitù tal-Egittu, ħelsu mill-qtil, mexxih fid-deżert. Ipprovdieu l-ikel, u fuq kollox għamel il-patt. Il-proġett ta' Alla kien wiehed ta' mhabba (Rm 19,5-6). Din l-alleanza msaħħa b'wegħda ta' fedeltà u ssigillata bid-demm tal-annimali biex tiġi ssimboleġġjata l-għaqda ta' hajja bejn Alla u l-poplu tiegħu (Ez 24,4-8). Però ftit żmien biss wara, din il-wegħda nkisret għalkollox mill-istess poplu. **Eżempju tipiku huwa l-epidosju tal-għoġol tad-deheb** (Ez 32). Il-poplu daqshekk ikkalkula l-patt li kien għadu kemm għamel ma' Alla!

Din is-sitwazzjoni kienet ta' sikwit tirrepeti ruhha matul l-istorja ta' Izrael. B'mod partikulari, iż-żmien li matulu għex Ġeremija kien wiehed ta' ksur tal-patt u **infedeltà kbira** (2 Kron 36, 15-16). Hekk allura waslet il-katastrofi! L-eżilju ta' Babilonja. Dawn il-Kaldej daħlu, kissru u garru sa mill-qiegħ il-belt ta' Ġerusalem, ħarqu l-belt, taw in-nar lit-tempju kaxkru n-nies lejn l-eżilju u l-Arka tal-Patt kissruha.

Alla jibgħat il-profeti

Propriu f'din is-sitwazzjoni

prekarja, Alla jibghat il-profeta Ġeremija biex dan iniedi inizjattiva ġdida. **Din hija l-wegħda ta' Patt Ġdid.** Din mhix alleanza semplicement imġedda, imma alleanza waħda kollha kemm hi ġdida. Kien hemm bosta tiġdid ta' alleanza. L-ewwel wieħed ġara dritt wara l-ġrajja tal-ġhoġol tad-deheb (Ez 34,1). Hawn ma jidher xejn ġdid. It-twavel kellhom ikunu tal-ġebel bħal dawk ta' qabel. Fuqhom mnaqqxin bl-istess kliem. Filwaqt li l-oraklu ta' Ġeremija jafferma differenti: "Jien nagħmel patt ġdid ma' dar Izrael u dar Ġuda. Mhux bħall-patt li għamilt ma' missirijiethom" (31,31). Kliem ċar li ma joffri ebda tifsira differenti.

Għalhekk filwaqt li l-Ezodu jinsisti fuq ix-XEBĦ, dak ta' Ġeremija fuq id-DIFFERENZA. Wara l-ksur bid-dieher tal-ewwel patt, Alla ma riedx iwaqqaf mill-ġdid xi haġa li din tkun bla siwi, bla valur, u li tkun iddestinata biex tfalli għal darb'ohra. **Alla ried jagħmel tibdil ġdid u mill-gheruq.** Dan kollu kien dak li Alla wiegħed lil Ġeremija. Għalhekk l-awtur tal-ittra lil-Lhud jgħid: "Meta tkellem minn patt 'ġdid', wera li dak ta' qabel kien qadim. Issa dak li jiqdiem u jixxjeh ikun wasal biex jispiċċa" (Lhud 8,13). Xi kliem ta' min jomogħdu sew!

U fejn hu l-ġdid ta' din l-alleanza? **(a)** Il-patt il-ġdid ikun interjuri, fil-qalb u mhux minn barra. **(b)** Ikun fih **relazzjoni perfetta** u reċiproka bejn Alla u l-poplu. **(c)** ma tkunx istituzzjoni kollettiva

waħda tal-massa, **imma personali, wieħed ma' Alla, (d)** din tkun mibnija fuq il-**maħfra shiha tad-dnub.** Dan ir-raba' aspekk juri l-ġenerożità immensa li hemm bħala bażi tal-patt il-ġdid.

Il-bidla tal-Qalb

Dan il-patt il-ġdid għad ikun fl-intimu tal-qalb tal-bniedem. "Inqiegħed il-liġi tiegħi fosthom u **niktibha f'qalbhom**" (Ġer 31,33). Hawn joħroġ għad-dawl il-kuntrast mal-Liġi l-qadima. Fuq is-Sinaj, Alla tassew kiteb il-liġijiet tiegħu fuq żewġ twavel tal-ġebel; mela liġi minn barra biss. Dawn taqrahom iva, tħarishom, imma ma **jbiddlux il-qalb tal-bniedem.** Il-poplu kellu qalb ħażina, qalb imħassra. Dan jiġi ppruvat minn diversi testi tat-Testment il-Qadim. "Qalbu mħassra dan il-poplu, u triqati ma jagħrfux" S 95,10: Ukoll, "Dal-poplu resaq ħdejja b'fommu, u b'xufftejh biex iqimni, imma qalbhom 'il bogħod minni, mhux ħlief preċett mġhallem lilhom mill-bnedmin" Is 29, 13.

Meta il-qalb hija mħassra, l-liġijiet ma jservu assolutament għal xejn. Ukoll, l-aqwa liġijiet iservu biss biex iqanqlu x-xewqa għall-ksur tal-liġi. San Pawl huwa ċar ħafna dwar dan: Rum 7,7-8. Li wieħed ikollu l-liġi ta' Alla miktuba fil-qalb proprja tiegħu, ifisser li jkollu **qalb ħelwa u mansweta, qalb kapaċi li tkompli liberament u għall-imħabba tal-volontà ta' Alla.** Qalb żgura u konvinta li l-volontà ta' Alla hija għall-ġid shih tal-persuni. Din hija

x-xewqa u fl-istess hin il-wegħda li għamel Alla (Ġer 31,33).

Relazzjoni reċiproka

Meta l-qalb tinbidel, titwaqqaf relazzjoni reċiproka bejn Alla u l-poplu: “Jiena nkun Alla tagħhom u huma jkunu l-poplu tiegħi”. Din hija l-formula tipika tal-alleanza li ta’ sikwit tidher fit-Testment il-Qadim. Però hawn għandna l-verb lejn il-gejjieni – xi haġa li għad trid tintlaħaq. Meħtieġa kundizzjoni: “Isimġhu minn kliemi u għamlu skont ma kkmmandajtkom, u tkunu l-poplu tiegħi u jien inkun Alla tagħkom” (Ġer 11,4). Il-profeti kellhom dejjem iqabbzu u jfakkru l-infedeltà

tal-poplu li fixkel hafna dan il-proġett.

Meta però l-liġi tinkiteb fil-qalb, tiġi żgurata r-reċiproċità tar-relazzjoni. Ġeremija għamel pass ’il quddiem, wiehed ta’ kuraġġ. Din l-alleanza mhux se tkun relazzjoni kollettiva, **imma waħda personali**. Meta wiehed ikollu dan l-għarfien personali, ifisser li hemm rabta, imħabba u fiduċja.

Tibdil shiħ

Din is-sitwazzjoni twassal għal tibdil shiħ u komplet tant li l-profeti kellhom ifakkru, anke kontra qalbhom, li l-poplu minkejja tant għajnuniet baqa’ ma għarfuhx. Hekk Isaija: “Il-gendus jagħraf lil sidu, u l-hmar il-maxtura ta’ sidu;

imma Izrael ma jagħraf lili” (Is 1,3). Ukoll Ġer 9,2. Għalhekk il-profeti irċewew minn għand Alla l-inkarigu biex iċanfru bis-shiħ lil-Lhud u li jgħajtu: “Mur u għajjat f’widnejn Ġerusalemm, u għidilha: ‘Dan jgħid il-Mulej: ftakart fil-hlewwa ta’ zghozitek, fl-imħabba tal-għerusija tiegħek, meta kont tiġri warajja fid-deżert, f’art mhux miżrugħa” (Ġer 2,2).

Imma dan kollu tal-profeti ma wasalx biex iwasslu għall-konversjoni (Ġer 7,27). Però l-oraklu tal-Patt il-Ġdid wasal għal **sitwazzjoni djametrikament opposta**. Ma jgħallmux iżjed lil xulxin, u hadd ma jgħid lil huh: ‘Aghraf il-Mulej’, għaliex ilkoll kemm huma jkunu jafuni, miż-żgħir sal-





kbir, oraklu tal-Mulej. Għax jien naħfrilhom ħzunithom, u ħtijiethom aktar ma niftakarhomx” (Ġer 31,34). (Ara wkoll Is 11,9).

Il-maħfra tad-dnubiet.

“Għax jien naħfrilhom ħzunithom, u ħtijiethom aktar ma niftakarhomx” (Ġer 31-34b). Hawn johrog sew l-element ta’ maħfra. F’dan tikber waħda sew il-ġenerożità immensa ta’ Alla. L-imħabba paterna tiegħu hija mimlija ħniena u mogħdrija. Fi żmien Ġeremija l-maħfra kienet tidher haġa impossibbli, u dan minħabba r-ras

iebsa tal-poplu. Alla jsemmi n-nuqqasijiet tal-poplu tiegħu u jitlob minn Ġeremija l-maħfra. Xi drabi Alla stess jitlob minn Ġeremija biex ma jintercedix għall-poplu tiegħu (Ġer 7,16). Hawn però għandna sitwazzjoni ta’ infedeltà shiha minn naħa tal-poplu – tant li kważi l-maħfra tidher impossibbli. Imma Alla donnu jibdielu u fil-ġenerożità infinita tiegħu joffri dejjem u bla kundizzjoni l-maħfra.

L-oraklu ta’ Ġeremija jiftaħ **beraħ prospettiva tal-ghaġeb**, però ma jgħidx b’liema mod din il-wegħda stupenda tista’ sseħħ. Dan

seħħ aktar ’il quddiem; jirrevela lilna Ġesù meta, waqt l-aħħar ikla tiegħu, waqqaf l-Ewkaristija. Huwa qabad il-kalċi u qal: “Dan hu demmi tal-patt il-ġdid” (Mt 26,28; Mk 14,24) . Mela l-patt il-ġdid għandu jkun mibni mhux fuq id-demmi tal-annimali **imma fuq id-demmi ta’ Ġesù**, “imxerred għal kotra għall-maħfra tad-dnubiet”.

Il-kliem ta’ Ġeremija diġà kien beda jbexxaq bieb ta’ dawl għal din il-maħfra tant mixtieqa: “Għax jien naħfrilhom ħzunithom u ħtijiethom aktar ma niftakarhomx”.



**IL-QAWWA U
L-GLORJA TAL-FIDI
FL-ITTRA
LIL-LHUD, KAPITLU II
(IT-TIENI PARTI)**

Marcello Ghirlando ofm

Fl-ewwel parti ta' dan l-artiklu konna hloqna paragun ma' dak li qal il-Papa Emeritus Benedittu XVI fl-Ittra Apostolika *Porta Fidei* u dak li jghid l-awtur sagru tal-Ittra lil-Lhud fil-kapitlu 11, 1 -12, 3. F'din it-tieni parti ejjew nippruvaw naghtu harsa hafifa lejn l-ewwel parti (11, 1-22) ta' dan is-silta Biblika li fiha l-awtur jitkellem dwar il-qawwa u l-glorja tal-fidi.



Nafu li l-awtur sagru tal-Ittra lil-Lhud hawnhekk jagħtina lista, kważi litanija, ta' dawk il-persunaġġi li jistgħu jitqiesu bhala l-eroj tal-fidi. Fil-fatt, matul l-ittra, l-awtur jitkellem spiss mill-fidi bhala ubbidjenza lejn ir-rieda ta' Alla. Din tidher b'mod partikulari fil-persuna ta' Ġesù (12, 3). B'din il-lista ta' persunaġġi tar-Rabta l-Qadima l-awtur sagru jrid juri l-qawwa u l-gmiel tal-fidi li dehret f'hajjithom; u jekk huma kienu nies ta' fidi kbira, kemm aktar għandhom ikunu l-insara li qed jgħixu wara l-opra tal-fidwa tal-Mulej Ġesù Kristu.

Hekk jikteb testwalment l-awtur sagru tal-Ittra lil-Lhud fil-kapitlu 11, 1-19: "Il-fidi hija pedament tal-hwejjeġ li għandna nittamaw, hija l-prova tal-hwejjeġ li ma narawx. In-nies tal-imghoddi għoġbu lil Alla sewwasew għax kellhom il-fidi. Hu permezz tal-fidi li aħna nemmnu kif Alla ħoloq id-dinja bil-kelma tiegħu, hekk li minn dak li ma narawx sar dak li jidher".

"Kien permezz tal-fidi li Abel offra lil Alla sagrificcju aħjar minn ta' Kajin, sagrificcju li bis-saħħa tiegħu kiseb xhieda

li hu kien raġel ġust, u Alla tah xhieda tad-doni tiegħu; u b'dik il-fidi hu għadu j'samma' leħnu għad li miet”.

“Kien minħabba fil-fidi tiegħu li Henok ittieded minn fostna hekk li hu l-mewt ma rahiex; ma nstabx iżjed, għax Alla kien hadu. U tassew, qabel ma ttieded kien kiseb xhieda li hu kien għoġob lil Alla. Mingħajr il-fidi ma jstax ikun li wiehed joghġob lil Alla. Għax kull min jersaq lejn Alla jehtieglu jemmen li Alla jeżisti u li hu jagħti l-ħlas xieraq lil dawk li jfittxuh”.

“Kien minħabba fil-fidi tiegħu li Noè, mgħarraf minn Alla dwar hwejjeg li kienu għadhom ma jidhrux, mimli b'biża' qaddis bena arka biex isalva l-familja tiegħu; u b'dik il-fidi kkundanna d-dinja u sar werriet tal-ġustizzja li tinkiseb bis-saħħa tal-fidi”.

“Kienet il-fidi li ġaġhlet lil Abraham jobdi s-sejha ta' Alla, meta dan qallu biex imur f'art li kien se jagħtih b'wirt; u telaq, bla ma kien jaf fejn kien sejjer. Kienet il-fidi li ġaġhlitu jgħammar fl-art imwiegħda, qisu barrani f'art barranija, u jgħix taħt it-tined flimkien ma' Izakk u Ġakobb, li kienu werrieta miegħu tal-istess wegħda; għax hu kien iħares 'il quddiem, lejn il-belt mibnija fis-sod, li l-imgħallem u l-bennej tagħha huwa Alla”.

“Kienet ukoll il-fidi li biha Sarah, mara mdaħħla fiż-

żmien, setgħet titqal, għax hija għarfet li ta' kelmtu kien dak li għamlilha l-wegħda. Kien għalhekk li minn bniedem wiehed, li kien tista' tghid mejjet, twieldu nies bil-kotra daqs il-kwiekeb tas-sema u daqs ir-ramel ta' xatt il-baħar, li ħadd ma jista' jghoddu.

“Kollha bil-fidi mietu dawn in-nies. Kienu għadhom ma hadux dak li kien imwiegħed, iżda huma rawh mill-bogħod u sellmulu, waqt li għarfu li huma kienu barranin u għorba fuq l-art. Tabilhaqq, dawk li jitkellmu b'dan il-mod juru ċar li huma qeġħdin ifittxu pajjiż għalihom. Li kieku kellhom fi hsiebhom il-pajjiż li minnu kienu ħargu, kellhom żmien biżżejjed biex jergħu lura fih. Imma issa huma jixtiequ pajjiż aħjar, jiġifieri, dak tas-sema. Huwa għalhekk li Alla ma jistmellx jissejjaħ Alla tagħhom, għax hu hejja belt għalihom”.

“Kienet il-fidi li ġaġhlet lil Abraham joffri 'l Izakk meta Alla ġarrbu; u kien se joffri lil ibnu l-waħdieni sewwasew dak li kien ha l-wegħdiet, hu li Alla kien qallu: «Minn Izakk int għad ikollok nisel.» Huwa fehem li Alla kellu s-setgħa saħansitra li jqajjem mill-mewt; u, fis-sens ta' tixbiha, hadu tabilhaqq lura mill-mewt”.

“Kien ukoll permezz tal-fidi li Izakk bierek 'il Ġakobb u 'l Ghesaw dwar dawk il-hwejjeg li kellhom jiġu. Permezz tal-fidi Ġakobb, hu

u jmut, bierek lil kull wiehed minn ulied Ġużeppi u ta qima lil Alla, waqt li tbaxxa fuq tarf il-bastun li kellu. Permezz tal-fidi Ġużeppi, fl-aħħar ta' ħajtu, tkellem fuq il-ħruġ tal-Iżraelin mill-Egittu u qalilhom x'kellhom jagħmlu b'għadmu”.

Definizzjoni tal-Fidi

Fl-ewwel tlett ivrus l-awtur sagru jagħtina definizzjoni tal-fidi: “Il-fidi hija pedament tal-hwejjeg li għandna nittamaw, hija l-prova tal-hwejjeg li ma narawx. In-nies tal-imghoddi għoġbu lil Alla sewwasew għax kellhom il-fidi. Huwa permezz tal-fidi li aħna nemmnu kif Alla holoq id-dinja bil-kelma tiegħu, hekk li minn dak li ma narawx sar dak li jidher”. Jinsisti fuq li hija l-pedament tal-hwejjeg li nittamaw u l-prova tal-hwejjeg li ma narawx. Jixtieq imexxi lill-qarrejja tiegħu lejn dak li ma jidhirx biex jircievu l-milja tal-wegħdiet ta' Alla. Hekk għamlu missirijiethom fil-fidi: huma emmnu fil-wegħdiet li ma rawx u li ma sehħewx fi żmienhom. Jekk għamlu hekk huma, kemm aktar l-insara li raw il-wegħdiet ta' Alla li sehħew fi Kristu u li fuqu għandhom jixhtu l-harsa tagħhom. Hu, fl-aħħar mill-aħħar, huwa l-eżempju suprem tal-fidi, “hu li flok l-hena li kellu quddiemu, qagħad għas-salib bla xejn ma qies l-għajb tiegħu” (12, 2).



Abel, Henok u Noè

Biex id-diskors fuq il-fidi ma jibqax diskors astratt, l-awtur sagru, imlaqqam fit-tradizzjoni tal-Iskritturi Lhud u tal-Ġudajżmu Ellenistiku, iħoss il-bżonn li jġib l-eżempji. Huma l-eżempji ħajjin tal-missirijiet storiċi tal-poplu l-magħżul li jrendu l-fidi konkreta.

L-ewwel żewġ eżempji li jġib l-awtur huma Abel (Ġen 4) u Henok (Ġen 5, 22-24). Fit-tradizzjoni Biblika dawn mhumiex magħrufa għall-fidi tagħhom imma aktar għall-ħajja ġusta tagħhom. Jidher li l-awtur sagru għandu f'moħħu l-istqarrija ta' Habakkuk 2,4, "Il-ġust

jgħix bil-fedeltà tiegħu". Il-fidi, il-fedeltà tidher neċessarjament fil-ħajja ġusta.

"Kien permezz tal-fidi li Abel offra lil Alla sagrafiċċju aħjar minn ta' Kajin, sagrafiċċju li bis-saħħa tiegħu kiseb xhieda li hu kien raġel ġust, u Alla tah xhieda tad-doni tiegħu; u b'dik il-fidi hu għadu jsamma' leħnu għad li miet". Abel kien raġel ġust, frott il-fidi tiegħu. Għoġob lil Alla minħabba l-fidi tiegħu. Hu proprju għalhekk, minħabba l-eżempju ċar tal-fidi tiegħu, li hu għadu jsamma' leħnu għad li miet. L-għajta ta' demmu mill-art hija fil-fatt, skont l-awtur sagru, l-għajta tal-fidi tiegħu.

Anke l-fidi ta' Henok tigi mfahħra: "Kien minħabba fil-fidi tiegħu li Henok ittiehed minn fostna hekk li hu l-mewt ma rahiex; ma nstabx iżjed, għax Alla kien hađu. U tassew, qabel ma ittiehed kien kiseb xhieda li hu kien għoġob lil Alla. Mingħajr il-fidi ma jistax ikun li wiehed joghġob lil Alla. Għax kull min jersaq lejn Alla jehtieglu jemmen li Alla jeżisti u li hu jagħti l-ħlas xieraq lil dawkl li jfittxuh". Ġaladarba Henok kien għoġob lil Alla, għall-awtur sagru ta' din l-ittra, dan ifisser li kien ġust għax kellu l-fidi. Interessanti ninnutaw kif f'dawn il-persunaġġi u fl-oħrajn li se jissemew, l-awtur sagru bħal donnu jikkonċentra fuq id-don tal-fidi: kull rakkont bibliku marbut mal-persunaġġi jaqrah f'dan id-dawl, anke jekk fil-fatt ir-rakkonti jikkoncentraw fuq aspetti oħra.

Wara Henok l-awtur sagru jgħaddi biex jitkellem minn Noè (Ġen 6, 1 – 9, 29). "Kien minħabba fil-fidi tiegħu li Noè, mgħarraf minn Alla dwar ħwejjeġ li kienu għadhom ma jidhrux, mimli b'biza' qaddis bena arka biex isalva l-familja tiegħu; u b'dik il-fidi kkundanna d-dinja u sar werriet tal-ġustizzja li tinkiseb bis-saħħa tal-fidi". Hija l-ħajja tajba ta' Noè, il-ġustizzja tiegħu, li toqot lill-awtur: din il-ġustizzja kienet neċessarjament frott il-fidi tiegħu, kif jidher ċar

mill-ahhar vers li jitkellem minnu.

Abraham, Xempju tal-Fidi

Abraham huwa l-eżempju per eċċellenza tal-fidi fit-tradizzjoni Biblika (Ġen 12, 1-3; Rum 4, 9-11; Gal 3, 6-9). Fl-ewwel riferiment għal Abraham, l-awtur hemm jintroduċih: “Kienet il-fidi li gāghlet lil Abraham jobdi s-sejha ta’ Alla, meta dan qallu biex imur f’art li kien se jagħtih b’wirt; u tetaq, bla ma kien jaf fejn kien sejjer. Kienet il-fidi li gāghlitu jghammar fl-art imwiegħda, qisu barrani f’art barranija, u jgħix taħt it-tined flimkien ma’ Izakk u Ġakobb, li kienu werrieta miegħu tal-istess wegħda;

ghax hu kien ihares ’il quddiem, lejn il-belt mibnija fis-sod, li l-imghallem u l-bennej tagħha huwa Alla”. Hija l-fidi li tqanqal lil Abraham jafda fil-kelma ta’ Alla; hija l-fidi li tixprunah lejn id-destinazzjoni aħharija tiegħu; hija l-fidi li tharsu u tkabbar fih, u fin-nisel tiegħu, it-tama fit-twettieq shih tal-wegħdiet. L-istennija tal-belt mibnija fis-sod, tissuedaq fih u f’Izakk u Ġakobb, permezz tal-fidi perseveranti. Hija l-istennija li fiha jidhlu b’mod aktar shih dawki li jemmnu u li issa għandhom il-grazzja tal-fidi mdawla mill-opra tal-fidwa tal-Mulej Ġesù.

L-awtur sagru jkompli billi juri kif isseħh il-wegħda tan-

nisel permezz ta’ Abraham u Sarah, u dan diġà f’ħajjithom: “Kienet ukoll il-fidi li biha Sarah, mara mdaħħla fiż-żmien, setgħet titqal, ghax hija għarfet li ta’ kelmtu kien dak li għamlilha l-wegħda. Kien għalhekk li minn bniedem wieħed, li kien tista’ tgħid mejjet, twieldu nies bil-kotra daqs il-kwiekeb tas-sema u daqs ir-ramel ta’ xatt il-baħar, li hadd ma jista’ jgħoddu”. Dan kollu juri kemm il-ħajja tal-Patrijarka kienet profundament imlaqqma fil-fidi: mis-sejha bikrija tiegħu biex jitlaq art twelidu u jmur jgħix fl-art tal-wegħda sat-trawwim tax-xewqa tal-belt li tibqa’ għal dejjem. Xewqa li seddqet it-tama, tama li mexxieta u wettqet il-fidi



kostanti tiegħu. Fidi li għamlitu missier ta' kotra kbira ta' ġnus, kollha wlied il-fidi.

Qabel ma jgħaddi biex ifakkar grajja oħra marbuta ma' Abraham, dik tas-sagrificċju ta' Izakk (Ġen 22, 1-19), l-awtur sagru jkompli jitkellem fuq l-iskop aħħari li Alla hejja għal nisel Abraham u Sarah. Skop li lejx ixxennqu bil-qawwa tal-fidi tagħhom: "Kollha bil-fidi mietu dawn in-nies. Kienu għadhom ma hadux dak li kien imwiegħed, izda huma rawh mill-bogħod u sellmulu, waqt li għarf u huma kienu barranin u għorba fuq l-art. Tabilhaqq, dawk li jtkellmu b'dan il-mod juru ċar li huma qegħdin ifittxu pajjiż għalihom. Li kieku kellhom fi hsiebhom il-pajjiż li minnu kienu haġġu, kellhom żmien biżżejjed biex jerġġu lura filh. Imma issa huma jixtiequ pajjiż aħjar, jiġifieri, dak tas-sema. Huwa għalhekk li Alla ma jistmellx jissejjah Alla tagħhom, għax hu hejja belt għalihom".

Fil-fatt, anke jekk Abraham u Sarah u nisilhom, daħlu u għexu fl-art tal-wegħda, xorta qiesu rwieħhom bħala għorba u barranin (ara: Salm 105, 12). L-awtur sagru jaqra l-karattru nomadiku ta' dawn il-generazzjonijiet bħala prova li huma sellmu mill-bogħod il-wegħdiet magħmula lilhom. Qisu jrid jgħid li huma li digà tlaqqmu fil-wegħdiet ta' Alla, mexjin 'il quddiem b'tama bis-saħħa tal-fidi. Mexjin lejn dak li Alla jwiegħed: pajjiż aħjar, jiġifieri, dak tas-sema. Isiru għalhekk eżempju ta' dawk

kollha li jixxennqu għall-wirt fl-eternità mwiegħed minn Alla. Eżempju haġ għall-qarrejja ta' din l-ittra li, huma wkoll, jitlaqqmu fl-istqarrija ta' 13, 14: "Għax aħna hawnhekk ma għandniex belt li tibqa' għal dejjem, izda qegħdin infittxu dak li għad trid tiġi".

Fil-vrus 17-19 l-awtur sagru jfakkar fil-fidi ta' Abraham murija fit-talba għas-sagrificċju ta' Izakk: "Kienet il-fidi li għagħlet lil Abraham joffri 'l Izakk meta Alla garrbu; u kien se joffri lil ibnu l-waħdieni sewwasew dak li kien ha l-wegħdiet, hu li Alla kien qallu: «Minn Izakk int għad ikollok nisel.» Huwa fehem li Alla kellu s-setgħa saħansitra li jqajjem mill-mewt; u, fis-sens ta' tixbiha, hađu tabilhaqq lura mill-mewt".

Hija l-istorja li l-aktar li turi l-qawwa tal-fidi tal-Patrijarka Abraham: Alla jitlob is-sagrificċju ta' Izakk biex iġarrab lil Abraham; Abraham juri l-fidi tiegħu. Il-fidi li hija mlaqqma fit-tama; tama li sawret il-qalb ta' Abraham li huwa u sejjer b'Izakk, baqa' jemmen li Alla ma kellux jitradih. Il-messaġġ hawnhekk huwa qawwi għal kull min jaqra dawn il-vrus li huma mlaqqma fil-vrus introduttivi: "Il-fidi hija pedament tal-hwejjeġ li għandna nittamaw, hija l-prova tal-hwejjeġ li ma narawx".

Izakk, Ġakobb u Ġuzeppi

L-awtur sagru jagħlaq din il-parti billi jsemmi l-fidi ta' Izakk, Ġakobb u Ġuzeppi, nisel Abraham.

“Kien ukoll permezz tal-fidi li Izakk bierek ’il Ġakobb u ’l Ghesaw dwar dawk il-ħwejjeg li kellhom jiġu”. Izakk ibierek ’il Ġakobb u ’l Ghesaw (ara: Ġen 27, 27-40) “dwar dawk il-ħwejjeg li kellhom jiġu”. M’għandna l-ebda allużjoni għal dak li kien inqala’ bejn l-aħwa: dak li huwa importanti għall-awtur sagru huwa l-futur tal-wegħdiet, frott il-fidi ta’ Izakk. Ftit qabel mewtu hu jbierek lil uliedu, iħares lejn il-futur, b’tama mlaqqma fil-fidi tiegħu.

“Permezz tal-fidi Ġakobb, hu u jmut, bierek lil kull wieħed minn ulied Ġużeppi u ta qima lil Alla, waqt li tbaxxa fuq tarf il-bastun li kellu”. Ir-rakkont Bibliku tal-Ġenesi rigward Ġakobb ma jagħmilx insistenza fuq il-fidi tiegħu. Probabbilment l-awtur sagru għandu f’moħħu l-Ktieb tal-Gherf 10, 10, fejn Ġakobb jiġi deskritt bħala bniedem gust. Hu forsi proprju għalhekk li Ġakobb jitqiegħed fil-litanija tal-eroj tal-fidi: fid-dawl tal-istqarrija ta’ Ħabakkuk, il-bniedem gust igħix bis-saħħa tal-fidi tiegħu! Mela anke l-Patrijarka Ġakobb li jbierek lil ulied Ġużeppi, Efrajm u Manassi (ara: Ġen 47, 29), ftit qabel mewtu (Ġen 48, 8-22), huwa hu jitbaxxa fuq it-tarf tal-bastun tiegħu u jagħti qima lil Alla bħala sinjal tal-fidi tiegħu.

L-aħħar eroj tal-fidi li jissema f’din il-parti huwa Ġużeppi: “Permezz

tal-fidi Ġużeppi, fl-aħħar ta’ ħajtu, tkellem fuq il-ħruġ tal-Izraelin mill-Eġittu u qalilhom x’kellhom jagħmlu b’għadmu”. Ġużeppi jitkellem fuq il-mewt tiegħu f’Ġen 50, 24-25. Li Ġużeppi jitkellem mill-Eżodu tal-Lhud huwa sinjal għall-awtur sagru li kellu l-fidi: il-fidi li Alla, bil-qawwa tal-fedeltà tiegħu lejn il-wegħdiet, kellu tabilhaqq jifdi lil Israel mill-Eġittu. Hekk seta’ jagħti l-istruzzjonijiet ta’ x’kellu jsir minn għadmu.

Dawn huma kollha eżempji tal-missirijiet li kienu laqqmu ħajjithom fil-fidi: fidi li fethet l-orizzont għar-realtajiet tal-futur, realtajiet

li huma ma setgħux jaraw b’għajnejhom: Abraham ittama li Alla jipprovdri sagrafiċċju flok ibnu; Izakk bierek lil uliedu u habbar dak li kellu jseħħ, jiġifieri li Ġakobb kellu jkun ikbar minn Ghesaw, huh tewmi; Ġakobb bierek lil Efrajm u Manassi u habbar li tal-ewwel kellu jkun ikbar minn huh il-kbir; Ġużeppi habbar l-Eżodu u wera x-xewqa għal dak li kellu jsir b’għadmu. Missirijiet il-poplu jdawlu tabilhaqq il-ħajja tal-fidi, fidi li hija “pedament tal-ħwejjeg li għandna nittamaw, hija l-prova tal-ħwejjeg li ma narawx”.





Rev. Dr Martin Micallef ofm cap

Fl-ewwel parti ta' dan l-artiklu bdejna naraw kif it-tema tal-Lhud fl-Luqa-Atti hija wahda mill-aktar kontroversjali fl-istudji bibliċi. U dan minhabba li l-istess studjużi jaslu għall-konklużjonijiet differenti minn xulxin meta jitrattaw din it-tema. Rajna għalhekk bosta elementi pożittivi li jissemmew fuq it-trattament tal-Lhud f'dawn iż-żewġ volumi u kif fl-Atti

tal-Appostli, San Luqa jasal biex jiskuza lil-Lhud għall-fatt li dawn qatlu lill-Messija għaliex ma kinux jafu lil min kienu qegħdin jikkundannaw. B'dan il-mod, l-Evangelista jagħti opportunità oħra lil dan il-poplu permezz tad-diskorsi ta' Pietru li jistedinhom sabiex jindmu u jitghamdu. Jekk jagħmlu hekk isalvaw, jekk le allura, il-bieb tas-salvazzjoni jkun ingħalaq għalihom darba għal dejjem.

Aspetti Negattivi

Fid-dawl ta' dan kollu nistgħu naraw li l-episodju ta' Ġesù fis-Sinagoga ta' Nazaret (Lq 4,16-30), li San Luqa jifgħu fuq quddiem nett tan-narrativa tiegħu, filwaqt li jespandih u jipprezentah bħala episodju programmatiku fil-hajja ta' Ġesù fuq din l-art, digà jhabbar il-passjoni u l-mewt ta' Ġesù. Dak li ma rnexxielhomx jagħmlu n-nies ta' Nazaret dakinhar meta "qamu, u harġuh [lil Ġesù] 'il barra mill-belt, hađuh fuq xifer ta' rdum tal-għolja li fuqha kienet mibnija l-belt tagħhom, u riedu jixhtuh minn hemm fuq għal isfel, iżda hu għadda minn go nofshom u baqa' sejjer" (vv 29-30), fil-fatt seħħ aktar tard. Dan l-episodju jhabbar ukoll il-mewt ta' Stiefnu l-martri, li sfida l-esklussività tat-twemmin Lhudi (ara Atti 7).

Dan kollu jehodna lura għall-akkuza li Jack T. Sanders jagħmel liż-żewġ volumi miktuba minn Luqa, jiġifieri, li Luqa-Atti huma kitbiet li jirriflettu 'l-anti-Semitizmu'.¹ Imma mqar dan il-gudizzju

daqshekk ahrax jiddependi fuq il-mod kif nifhmu u ninterpretaw l-aħhar paragrafu li bih jagħlaq il-ktieb tal-Atti tal-Appostli f'28, 17-30. Hawnhekk naqraw li wara li Pawlu wasal Ruma "huwa laqqa' flimkien miegħu l-kapijiet tal-Lhud" (v.17) u "għamel kemm felah biex jipperswadihom permezz tal-Liġi ta' Mosè u l-Profeti halli jemmnu f'Ġesù Kristu" (v.23). Dak li Pawlu xtaq hawnhekk ma kinetx deċiżjoni individwali imma deċiżjoni kollettiva li kienet tinvolvi l-komunità Lhudija kollha. Imma wara li ma rnexxilux jagħmel dan, huwa jirrepeti l-kliem ahrax tal-Profeta Isaija, kliem li jitkellem fuq 'il-qalb iebes' "ta' dan il-poplu" (vv 25-27). Dan huwa test li Ġesù nnifsu użah ukoll fl-Evangelju. Fl-aħhar, Pawlu jhabbar "li Alla bagħat din is-salvazzjoni tiegħu lill-pagani; u huma jisimgħu" (v.28).

Għal studjużi bħal Sanders dan huwa l-ogħla punt tal-anti-Semitizmu ta' San Luqa. L-interpretazzjoni ta' Luqa ta' din is-silta (Atti 28,28) turi li s-salvazzjoni hija għall-Pagani u allura Luqa qata' barra għalkollox lil-Lhud. Imma argumenti bħal dawk ta' Sanders juru li min jagħmilhom ikun qed jinsa noti oħra li juza San Luqa li huma daqshekk iehor importanti u li ma nistgħux nagħlqu għajnejna għalihom.

Hekk, per eżempju, San Luqa ma jagħmilx xi sforz kbir biex joqgħod jattakka lil-Lhud. Imqar f'din l-aħhar xena li biha jagħlaq l-Atti tal-Appostli, Pawlu xorta waħda jibqa'



jitkellem b'mod pożittiv fuq "it-tama ta' Izrael" (v.20). Mhux biss, imma minkejja kollox naqraw li "xi whud emmnu dak li qalilhom" Pawlu (v.24).

Fil-fatt, għalkemm hafna mil-Lhud f'Ruma baqgħu ma emmnux, mill-ewwel parti ta' dan l-artiklu nafu li din hija strategija li San Luqa juża matul il-kitba tiegħu fl-Atti tal-Appostli fejn jippreżenta l-udjenza ta' Pawlu permezz ta' żewġ kategoriji: dawk li jemmnu u dawk li ma jemmnux. Mela l-aħħar nota li biha jagħlaq l-Atti tal-Appostli mhijiex ġdida fin-narrativa ta' dan it-tieni volum ta' San Luqa. Minhabba f'hekk mela meta

f'din l-istess xena naqraw li "xi whud emmnu dak li qalilhom" Pawlu (v.24), nifhmu li l-bieb kien għadu mbexxaq għal-Lhud, u li San Luqa ma kienx qed jikkundanna l-poplu kollu ta' Izrael.

Aktar minn hekk, is-silta tagħlaq billi tkompli tinfurmana li "Pawlu dam jogħħod hemm għal sentejn shaħ fid-dar li kien kera; hemm kien jilqa' lil dawk kollha li kienu jiġu għandu" (v.30). L-espressjoni "dawk kollha li kienu jiġu għandu" tinkludi wkoll il-Lhud kif ukoll il-pagani. Din in-nota, mela, mill-ġdid, tfakkarna li San Luqa ma kienx qata' qalbu għalkollox mill-poplu

Lhudi u li l-bieb kien għadu miftuħ għalihom, anke jekk issa dan il-bieb kien jidher biss imbexxaq u mhux miftuħ berah bħalma kien fil-bidu tan-narrativa tal-Atti tal-Appostli.

Dawn in-noti rridu nagħtuhom l-importanza tagħhom qabel ma nghaddu għudizzju fuq il-mod kif San Luqa jitkellem fuq il-Lhud. Minbarra hekk, dan l-istess Evangelista għandu wkoll numru ta' referenzi li jippreżentawna b'elementi pożittivi fuq il-Lhud u l-Ġudaizmu li meta nipprezentawhom ikun diffiċli li tibqa' ssostni li dan l-Evangelista jista' jiġi akkużat b'anti-Semitizmu.

Ċertament li San Luqa ried juri kif il-moviment nisrani ġdid li kien għadu jitwieled, aktar ma jmur kien qed jiġi aċċettat aktar mill-pagani milli mil-Lhud li fil-biċċa l-kbira tagħhom ċahdu lil Ġesù bhala l-Messija. Imma l-kontinwità bejn il-Ġudaizmu u l-moviment nisrani l-ġdid hija xi haġa li diffiċli tiċhadha. Fil-prezentazzjoni ta' San Luqa, għalhekk, m'hemm l-ebda dubju fuq ir-rispett kbir li huwa juri lejn lir-realtà Lhudija għall-fatt li din tirrappreżenta l-ewwel fażi fl-istorja tas-salvazzjoni li bdiet magħhom.

B'danakollu, aktar ma n-narrativa tagħmel progress aktar ninnutaw it-tensjonijiet li jqumu bejn dawn iż-żewġ reatjiet. San Luqa jittfa' l-ilma fuq in-nar tal-kwestjonijiet u l-polemiċi li nsibu fl-Evangelji Sinottici

l-oħra. Dan, iżda bl-ebda mod ma jfisser li San Luqa ried jaħbi l-fatt li Ġesù bata oppożizzjoni harxa mill-mexxejja tal-poplu tiegħu u li bhala riżultat il-predikazzjoni tal-Appostli sabet sitwazzjoni simili.

Jekk mela m'hemm qbil bejn l-istudjużi dwar kif għandna nevalwaw lil Luqa-Atti fir-rigward tat-trattament li jagħtu fuq il-Lhud, dan iwassalna biex nistaqsu: kif se nippruvaw insolvu dik li mal-ewwel daqqa t'għajn tidher bhala kontradizzjoni fil-kitbiet ta' San Luqa? F'kelma oħra, San Luqa kien daqshekk kontra l-Lhud b'mod li l-kitbiet tiegħu jirriflettu fil-fatt element ta' anti-Semitizmu? Jew inkella San Luqa huwa daqshekk pożittiv dwar il-Lhud u l-Ġudaizmu? Il-mistoqsija li tibqa' hija f'liema perspettiva

se nippruvaw ingibu flimkien dawn l-elementi kontrastanti.

Jekk l-għażla hija sempliċiment bejn Luqa-Atti li huma favur jew kontra l-Lhud, allura m'hemm triq oħra x'nagħzlu hliet li mmorru ma' naħa u mhux ma' oħra. Jekk Luqa-Atti huma tant favur il-Lhud, għaliex allura dawn il-kitbiet jinkludu l-ħruxija ta' kliem profetiku ta' ġudizzju kontra l-poplu u d-diskors ta' Stiefnu kontra t-Tempju? Min-naħa l-oħra, jekk Luqa-Atti huma kontra l-Lhud, għaliex mela huwa juri li l-għeruf tal-moviment Kristjan huwa wiehed Lhudi, speċjalment fejn tidhol it-tweqqiq ta' tant profeziji tal-Iskrittura?

It-tweġiba għal dawn il-mistoqsijiet hija marbuta mal-għan li għalih inkiteb





I-Atti tal-Appostli bhala t-tkomplija tal-Evangeli ta' San Luqa. Kif ha naraw lanqas hawn ma nircievu twegiba daqshekk cara u dan nistghu napprezzawh meta nqisu d-diversi attentati li bosta studjuzi ghamlu biex jippruwaw iwiegbu ghal din il-mistoqsija.

L-Ghan tal-Atti tal-Appostli

Ghal hafna qarreja, I-Atti tal-Appostli huwa

sempliciment l-istorja [history] tal-Knisja tal-Bidu. Din il-karatteristika ghandha bazi soda ghall-fatt li hija taghrif li l-kontenut ta' Luqa-Atti huwa intenzjonat li jkun wiehed storiku. Fil-fatt, fil-bidu tal-Evangeli, San Luqa jikteb li huwa ried jikteb "kollox haga b'haga" (Lq 1,4) dak kollu li kien gara.

Imma din il-perspettiva tillimita l-għan li għalih seta' nkiteb l-Atti tal-Appostli. Fil-fatt, meta naqraw

b'reqqa dak li kiteb San Luqa ninnutaw li dan il-kittieb għazel b'reqqa dak li kellu jikteb filwaqt li halla barra elementi oħra li nafu bihom mill-Evangeli l-oħra jew inkella mill-Ittri ta' San Pawl. Dan ifisser, mela, li nqisu l-Atti tal-Appostli sempliciment bhala l-istorja tal-Knisja tal-Bidu mhuwiex l-uniku għan li għalih San Luqa kiteb it-tieni volum.²

Proposta oħra li ghandha l-qawwa tagħha hija li l-Atti nkiteb bhala grajja missjunarja ta' kif il-Knisja kibret u tferrxet b'referenza speċjali għall-grajjiet marbuta ma' Pietru u Pawlu bhala l-karattri ewlenin, u Stiefnu u Filippu bhala karattri inqas prominenti. Imma jekk dan kien l-għan li għalih inkiteb l-Atti, allura dan ma jispjega xejn fuq hafna min-narrativa, speċjalment fir-rigward tal-ewwel volum, l-Evangeli.³

Xi studjuzi oħra huma tal-fehma li San Luqa kiteb apologija jigifieri difiza favur il-Moviment Nisrani. Billi juri kif dan il-moviment ma kien tal-ebda theddida politika, mexxejja Rumani setghu jagħtu lill-insara l-istess drittijiet u privileggi li kienu jgawdu l-"Lhud l-oħra." F'dan id-dawl, il-fatt li San Luqa jpingi l-Kristjanezmu bhala twemmin li ghandu l-għeruq tieghu fil-Ġudaiżmu għandu mela għan politiku. Fl-Evangeli, San Luqa jagħmel dan billi jagħmilha cara

li Ġesù ma kien tal-ebda theddida għar-Rumani. Għalhekk, per eżempju, f'dan l-Evangelju naqraw kif Pilatu għal tliet darbiet jiddikjara li Ġesù kien persuna innocenti (ara Lq 23,4.14-15.22). Ġesù jhegġeg lin-nies biex jagħtu lil Ċesari dak li hu ta' Ċesari (Lq 20,25). Dawn it-temi jkomplu wkoll fl-Atti tal-Appostli li juri kif Pawlu ma nstax hati ta' ebda att kriminali kontra l-istat Ruman. U din il-ħaġa hija rripetuta aktar minn darba f'diversi proċessi li jgħaddi minnhom Pawlu.

P. Walaskay,⁴ jimmodifika dan l-argument billi jzomm li aktar milli biex jiddefendi l-Knisja mill-imperu, San Luqa kien qed jiddefendi l-imperu għall-Knisja. Dan ifisser li San Luqa kien kollu kemm hu favur ir-Rumani u ried juri lill-insara ta' żmien li relazzjonijiet tajba mal-imperu setgħu jiffacilitaw aktar l-espansjoni tal-Knisja.

Din it-teorija iżda giet mormija minn R. Cassidy,⁵ li juri kif l-Evangelju skont San Luqa qatt ma kien intenzjonat bħala difiża politika. Dan narawh mill-fatt li l-kliem u l-azzjonijiet ta' Ġesù f'dan l-Evangelju għandhom konsegwenza revoluzzjonarja, li hadd minn dawk li jaqrahom ma jista' jikkonvinci ruħu li Ġesù hu politikament newtrali. Fil-fatt, Ġesù jiffavorixxi soċjetà mibnija

fuq servizz b'umiltà aktar milli fuq strutturi ta' qawwa. Huwa jehodha kontra l-ingustizzji u jitkellem kontra l-oppressjoni, filwaqt li jsejjaħ għal non-vjolenza, jafferma rwoli godda tan-nisa u jikkundanna lill-għonja. Huwa jsejjaħ lil Erodi 'volpi' (Lq 13,32) filwaqt li jitkellem ukoll fuq il-moħqrijiet ta' Pilatu (ara Lq 13,1-3).

Fuq kollox, huwa improbabli li Luqa-Atti kienu intenzjonati għall-udjenja Rumana mhux Nisranija. Din it-teorija għalhekk ftit li xejn iżzomm fuq saqajha bħala l-għan ewlieni li għaliha nkiteb l-Atti tal-Appostli.

Xi studjużi ohra jinnutaw li t-tieni parti tal-Atti tikkoncentra fuq il-figura ta' Pawlu u jargumentaw li l-Atti nkiteb bħala difiża għall-Pawlu u għat-tagħlim tiegħu. F'dan id-dawl, l-għan ta' San Luqa huwa li juri li l-akkużi tal-Lhud kontra Pawlu kienu bla ebda bażi. Pawlu ma kien għamel xejn hażin kontra l-Liġijiet Lhud.⁶

Il-kritika lejn Pawlu, iżda, setgħet giet ukoll minn direzzjoni ohra, jiġifieri, minn xi nsara ohra li ħaduha kontra l-mod kif Pawlu kien qed jifhem u jiprietka l-Liġi. Mill-Ittri ta' San Pawl, b'mod speċjali, nafu kif xi nsara ohra, speċjalment dawk li kienu ġejjin minn Ġerusalem kienu għadhom qed iżommu

ma' forma ta' Kristjaneżmu li kienet ixxaqleb ħafna lejn il-Ġudaiżmu u l-Liġijiet tiegħu.

Bla ebda dubju, Pawlu għandu sehem importanti x'jilgħab fir-rakkont tal-Atti tal-Appostli, iżda dan l-anqas mhu l-għan ewlieni li għalih San Luqa kiteb l-Atti, għaliex fl-ewwel parti ta' din il-kitba, Pawlu ma jissemmiex. X'setgħet mela kienet ir-raġuni li għaliha San Luqa kiteb l-Atti tal-Appostli?

It-tweġiba għal din il-mistoqsija tista' tkompli tgħinna nagħrfu l-mod kif dan l-Evangelista jevalwa lil-Lhud fiż-żewġ volumi li kiteb: Luqa-Atti. Inkomplu nippruvaw inwiegħbu għal din il-mistoqsija fit-tielet parti ta' dan l-artiklu.

Referenzi

1 Ara JACK T. SANDERS, *The Jews in Luke-Acts*, London 1987.

2 Fuq dan l-argument ara l-istudju ta' ROBERT MADDOX, *The Purpose of Luke-Acts*, Edinburgh 1982.

3 Ara Ibid.

4 P. WALASKAY, 'And so we came to Rome', *The Political Perspective of St Luke* (= SNTSMS 49), Cambridge 1983.

5 R. CASSIDY, *Jesus, Politics, and Society, A Study of Luke's Gospel*, Maryknoll 1978.

6 Ara, per eżempju, l-istudju ta' J. JERVELL, *Luke and the People of God. A New Look at Luke-Acts*, Minneapolis 1972.



IT-TEŻORI TAL-QABAR TA' KRISTU ESPOSTI F'VERSAILLES

Noel Muscat ofm

Mis-16 ta' April sal-14 ta' Lulju, fis-Swali tal-Kruċjati tal-Palazz Irjali ta' Versailles, f'Parigi, qed tinzamm wirja spettakolari li ghandha bhala titlu "It-Teżori tal-Qabar ta' Kristu. Rigali tal-familji rjali Ewropej lil Ġerusalemm."


Din il-wirja hi partikolarment importanti. Fil-fatt, għall-ewwel darba fl-istorja, qed jiġu esposti 250 kapolavur ta' arti u artigġjanat li kienu jinsabu mohbija jew imrekknin f'imħażen fit-Teżor tal-kunvent ta' San Salvatur ta' Ġerusalemm, u fil-Bażilika tal-Qabar ta' Kristu. Għal tliet xhur il-pubbliku jista' jammira t-Teżori li l-Kustodja tal-Art Imqaddsa irċeviet matul is-sekli mill-familji rjali Kristjani tal-Ewropa, li kienu jippikaw biex isebbħu bl-isbaħ oġġetti prezzjużi ta' artigġjanat is-servizz liturġiku li l-Patrijiet Franġiskani jwettqu fil-Bażilika tal-Qabar ta' Kristu, l-aktar fl-okkażjoni tal-festi l-aktar solenni tas-sena liturġika.

Fost l-oġġetti esposti f'Versailles, f'wirja li għet inawgurata bil-preżenza tal-Patri Kustodju tal-Art Imqaddsa, wiehed isib kalċijiet, slaleb, lampieri, kandelabri, ventartali, pissidi u paramenti liturġiċi bħal pjaneti u pivjali irrakkmati fid-deheb. Dawn

kienu jkunu rigali prezzjużi li l-familji rjali tal-Ewropa kienu joffru lill-Franġiskani fl-Art Imqaddsa biex juru d-devozzjoni speċjali tagħhom lejn il-Qabar ta' Kristu u biex jaffer maw il-protezzjoni li bħala qawwiet Kristjani kienu jggarantixxu lill-preżenza Kristjana fl-Art Imqaddsa, u speċjalment lill-Franġiskani li huma l-Kustodji uffiċjali tas-Santwarji tal-Fidwa.

Ir-rigali prezzjużi, li jmorru lura partikolarment għall-epoka rinaxximentali u barokka, ġew esposti skont l-ordni tar-renji li kienu irregalawhom. Insibu oġġetti prezzjużi ġejjin mill-Imperatur tas-Sagru Imperu Roman, mir-rejiet ta' Spanja, ta' Franza, u tal-Portugall, mir-Repubblika ta' Venezja u r-Repubblika ta' Ġenova, mir-Renju ta' Napli u Sqallija, u mill-Kavallieri ta' San Ġwann.

It-tradizzjoni li torbot dawn ir-renji mal-Kustodja tal-Art Imqaddsa hi antika. Fil-fatt, il-maġġoranza tal-missjunarji



Kapitell tal-Kattidral Kruċjat ta' Nazaret



Franġiskani kienu jiġu minn dawn il-pajjiżi, partikolarment minn Spanja, Portugall, Franza, Belġju, Italja, u Germanja, li dak iż-żmien kienu entitajiet politiċi differenti minn kif inhuma llum. Ir-rabta baqgħet shiġha saħansitra fi żminijietna, meta dawn il-pajjiżi hekk imsejhin “Kattoliċi” għadhom igawdu d-dritt li r-rappreżentanti tagħhom, il-Konsli, jkunu prezenti f’postijiet ta’ unur waqt iċ-ċelebrazzjonijiet solenni fil-Qabar ta’ Kristu, f’Betlehem u fil-Knisja ta’ San Salvatur.

Dawn l-oġġetti prezzjużi huma tassew teżor imprezzabbli. Fil-fatt kienu mħarsin f’ambjenti sigrieti fil-Kunvent ta’ San Salvatur, li jissejġu appuntu t-Teżor, u li ċ-ċwieviet tagħhom huma

biss fil-proprjetà tal-Patri Kustodju u ta’ xi patrijiet inkarigati minnhom. Uħud minn dawn it-teżori, bħalma huma l-ventartal u l-kandelabri kbar tal-fidda tal-Knisja ta’ San Salvatur, jitgawdew dejjem fuq il-presbiterju tal-istess Knisja, l-aktar fiċ-ċelebrazzjonijiet solenni. Diversi kalkijiet u pissidi jintużaw ukoll f’xi festi tas-sena. Imma l-maġġoranza tal-paramenti jinsabu moħbija, għalkemm uħud huma esposti fis-Sala tal-Madreperla tal-Kunvent ta’ San Salvatur, fejn il-Kustodju jilqa’ diversi gruppi ta’ pellegrini fi żjara fl-Art Imqaddsa.

Il-preparazzjoni għal din il-wirja ilha sejra għal xhur shaħ. L-iskop li għalih il-Kustodja aċċettat li dawn it-teżori jiġu esposti hu, qabel

xejn, li jkunu magħrufin dawn l-opri ta’ arti, u r-rwol importanti li l-Ewropa kellha fil-harsien tal-patrimonju Kristjan tal-Art Imqaddsa. Wirja bħal din tagħmel ġieħ lill-patrimonju Kristjan tal-Ewropa, li sfortunatament qiegħed jiġi miċħud u mwarrab mill-istess nazzjonijiet Ewropej li llum jikkostitwixxu l-Unjoni Ewropea, li donnhom iridu jħassru l-fatt innegabbli li l-istorja tal-Ewropa u l-Kristjaneżimu ma jistgħu qatt jiġu mifrudin minn xulxin. Hi haġa tassew interessanti li pajjiż lajk bħal Franza jagħraf l-importanza tar-rwol tal-Kristjaneżimu fl-Ewropa anke fil-kamp tal-kultura.

Skop ieħor tal-wirja hu dak li diversi minn dawn l-oġġetti prezzjużi jiġu

rrestawrati kif imiss mill-awtoritajiet tal-Mużew ta' Versailles qabel ma jinghataw lura lill-Kustodja tal-Art Imqaddsa. Dan ifisser li dawn l-oġġetti, meta jerggħu lura, ma jibqgħux iżjed moħbija u msakkrin bogħod mill-ammirazzjoni tal-pubbliku. Il-Kustodja qed timpenja ruħha li tinvesti kwantità ta' flus u riżorsi biex isir Mużew tal-Kustodja fis-sular ta' isfel tal-Kunvent ta' San Salvatur, fejn sa ffit xhur ilu kien hemm il-Biblijoteka Kustodjali, li issa giet ittrasferita għal post aktar spazjuż. Dan il-Mużew diġà thejja bl-ghajnuna esperta tal-arkeologu Patri Eugenio Alliata ofm u esperti mill-Italja, u fis-snin li ġejjin il-pellegrini u t-turisti f'Ġerusalemm ikunu jistgħu jgawdu dawn it-teżori esposti b'mod permanenti fil-Mużew ta' San Salvatur. Il-kwantità kbira tagħhom tiggarrantixxi li l-esibizzjoni ta' dawn l-oġġetti tvarja minn mument għall-ieħor, hekk li kull min jiġi l-Art Imqaddsa aktar minn darba jkun jista' jgawdi varjetà ta' teżori li jitharsu f'San Salvatur, fil-Qabar ta' Kristu u fil-Mużew tal-Flagellazzjoni.

L-aħħar fażi tal-iżvilupp tal-Mużew f'San Salvatur se tinkludi wkoll ir-restawr tal-kantina antika tal-inbid, fejn storikament il-Frangiskani kienu jagħrsu l-gheneb biex jipproduċu l-inbid tal-quddies u l-inbid għar-refettorju tal-

patrijiet, f'ambjent aktar kwiet u sigriet bogħod mill-ghajn tal-maġġoranza tal-popolazzjoni Musulmana li ma taċċettax l-inbid fil-kultura reliġjuża tagħha. Fil-kantini ta' taħt San

Salvatur għad hemm il-btiet tal-inbid li jmorru lura għas-seklu 17, u din il-kantina hi ċertament l-egdem u l-unika kantina tal-inbid preżenti fl-Art Imqaddsa.





PELLEGRINAĠĠI TOTUS TUUS

“Kollni Tiegħek”

Ejja ħa noħduk għand il-Madonna tal-Paċi
għewwa Medjugorje

Ċempel:

Charles & Anna Chase 2144 0002 / 9943 0369

Joe & Berta Camilleri 2137 5175 / 9980 8993

Clyde & Marion Attard 2145 3373 / 9929 1111

